

فہرست



الذی یبصر
الذی یبصر

الذی یبصر
الذی یبصر

دُرِّ بَارِ رسالت

شاعرِ اہلبیتؑ

(علامہ نجم آفندی کی نعتوں کا مجموعہ)

تحقیق و تدوین

ڈاکٹر سید تقی عابدی

جملہ حقوق بحق مرتب محفوظ

کتاب	:	دُربارِ رسالت
تحقیق و تدوین اور تنقید	:	ڈاکٹر سید تقی عابدی
سنہ اشاعت	:	2006ء
تعداد	:	1000
کمپوزنگ	:	افراح کمپیوٹر سنٹری، دہلی۔ 25
ایڈیشن	:	اول
باہتمام	:	ڈاکٹر شاہد حسین، نئی دہلی

یہ کتاب

مرتب محقق و ناقد ڈاکٹر سید تقی عابدی (کنیڈا) اور
 ناشر ڈاکٹر شاہد حسین، شاہد پہلی کیشنز، 2253 دریا گنج، نئی دہلی (انڈیا)
 کی اجازت سے شائع کی گئی

رو میں ہے رخشِ عمر

نام	:	سید تقی حسن عابدی
ادبی نام	:	تقی عابدی
تخلص	:	تقی
والد کا نام	:	سید سبط نبی عابدی منصف (مرحوم)
والدہ کا نام	:	سجیدہ بیگم (مرحومہ)
تاریخ پیدائش	:	یکم مارچ 1952ء
مقام پیدائش	:	دہلی (انڈیا)
تعلیم	:	ایم بی بی ایس (حیدرآباد، انڈیا) ایم ایس (برطانیہ) ایف سی اے پی (یونائیٹڈ اسٹیٹ آف امریکہ) ایف آرسی پی (کنیڈا)
پیشہ	:	طباہت
ذوق	:	شاعری اور ادبی تحقیق
شوق	:	مطالعہ اور تصنیف
قیام	:	ہندوستان، ایران، برطانیہ، نیویارک اور کنیڈا
شریک حیات	:	گیتی
اولاد	:	دو بیٹیاں (معصومہ اور رویا) دو بیٹے (رضا اور مرتضیٰ)
تصانیف	:	شہید (1982ء) جوشِ موڈت۔ گلشنِ رویا۔ اقبال کے عرفانی زادے، انشاء اللہ خاں انشاء۔ رموزِ شاعری۔ اظہارِ حق۔ مجتہد نظم مرزا دبیر۔ طالع مہر۔ سلکِ سلام دبیر۔ تجزیہ یادگار انیس۔ ابواب المصائب۔ ذکر دُر باران۔ عروسی سخن۔ مصحفِ فارسی دبیر۔ مثنویات دبیر۔ کائناتِ نجم۔ تجزیہ شکوہ جواب شکوہ۔ رباعیات دبیر۔ فانی شناسی۔ مصحفِ تاریخ گوئی۔ روپ کنوار کماری۔ تعلق لکھنوی۔

ڈاکٹر سید تقی عابدی

دردِ دل

کس کس سے سوال کروں؟

علامہ نجم آفندی نے کہا تھا:

میں خود ہوں مطمئن اے نجم ادب کی خدمت سے
جگہ نہ دے کہیں تاریخ روزگار مجھے

① اردو کے مشاہیر شعراء غزل نے نجم کی قدردانی کیوں نہ کی؟

(195) عمدہ اور اعلیٰ ترین غزلوں کو کیوں نظر انداز کیا گیا؟

کیا 195ء کا آل انڈیا مشاعرہ یاد نہیں جس میں نجم نے مشاعرہ لوٹ لیا تھا؟

② اردو کے ترقی پسند تحریک کے نمائندوں نے کیوں نجم کو نظر انداز کیا؟ اردو

ادب میں کسان، مزدور، مزدوری اور سرمایہ داروں کے خلاف نظموں میں پہلی آواز

علامہ اقبال اور جوش سے قبل نجم کے سوا کس نے بلند کی؟ اگر بقول سلیمان ندوی،

حسرت موہانی اسلامی اور سوشلسٹ رجحان رکھ کر بیسویں صدی کے ابوذر غفاری

ہو سکتے ہیں اور تحریک کے بھی پسندیدہ شاعر رہ سکتے ہیں تو نجم کی مسلمانی کیوں

برداشت نہ ہوئی؟

- ③ نعت کے پرستاروں نے صدہا نعتیہ آبدار اشعار اور سولہ سے زیادہ نعتوں کو کیوں طاقی نسیاں کے سپرد کیا؟
کیا تجم کے اس شعر میں کسی کو شک ہو سکتا ہے؟
اے تجم میں ہوں شاعرِ دربارِ رسالت
کیا شک ہے کسی کو مری تصویر کشی میں
- ④ کیوں افسانہ نویسوں نے عمدہ افسانہ ”چور ماموں“ نہیں پڑھا؟ کیوں ناول نگاروں نے تخلیقی شاہکار ناول ”بندۂ خدا“ کو فراموش کیا؟
شریک حال نہ ہوتی جو تجم خودداری
ہمارے غم کا فسانہ غم جہاں ہوتا
- ⑤ اردو میں کتنے شاعر ہیں جنہوں نے تجم کی طرح چھ سو سے زیادہ عمدہ رباعیاں لکھیں؟ کیوں اردو رباعیات لکھنے والے پی ایچ ڈی (Ph.d) کے مقالے میں تجم کا نام تک نہیں؟ جبکہ پانچ اور دس رباعی کہنے والے افراد کا ذکر آب و تاب کے ساتھ ہے۔ کیا اس قسم کے مقالوں پر اعتماد کیا جاسکتا ہے؟
- ⑥ شاعر اہل بیٹ کا خطاب دے کر محبان اہل بیٹ کیوں تجم سے غافل ہو گئے؟
مولویوں، خطیبوں نے منبر سے کیوں ان کا پیغام نہیں پہنچایا؟ سلاموں، نوحوں، مرثیوں کو لے کر دوسرے انتقادی کلام کو کیوں تلف کر دیا؟ کراچی میں اتنے بڑے شاعر کے جنازے میں کیوں صرف بیس (20) بچپس (25) افراد شریک ہوئے؟
- ⑦ کیوں تجم کے کلام کو محبان اہل بیٹ، گردہان نوحہ خوان، پرستارانِ تجم، شاگردانِ رشید، عزیز و اقربا نے انتقال کے تیس (30) برسوں میں بھی شائع نہیں کیا؟ اگرچہ تجم نے کہا تھا:
ہم تجم چار روز کے مہمان ہیں مگر
رہ جائیں گے یہ شعر و ادب کے تمہرکات

⑧ اردو ادیبوں اور تنقید نگاروں نے اس بیسویں صدی کے عظیم شاعر سے کیوں غفلت برتی؟ نجم کے (12799) اشعار، (195) غزلیں، (591) رباعیات، (498) قطعات، (16) نعتیں، (81) قصائد، (107) سلام، (144) نوے، (83) متفرقات کے علاوہ (3) مرثیے، (18) ہندی کلام کے آثار اور کئی نثری کتابیں مطبوعہ اور غیر مطبوعہ موجود ہیں:

آج اردوے معلیٰ کی اشاعت کے لئے
یہ غنیمت ہے کہ نجم نکتہ داں باقی رہا
میں نے حقیقت کو پیش کیا ہے:

نجم بہتر ہے تصنع کی دلاویزی سے
تلخ لہجہ میں حقیقت کا بیاں ہو جانا

⑨ کانگریس، مسلم لیگ اور دوسرے قومی سیاسی عہدے داروں نے ایسے وطن دوست شاعر کو وطن کی محبت میں کیا دیا؟ جبکہ


ع: منزل انھیں ملی جو شریک سفر نہ تھے

کائناتِ نجم ان تمام سوالوں کا جواب رکھتی ہے۔ صرف گردشِ اوراق شرط ہے۔ شاید یہ میری نجمی عقیدت اور اُردو محبت ہو۔ یہ ایک خوشگوار حادثہ تھا جس کے فیض سے میں کائناتِ نجم کو دریافت کر سکا:

یہ بھی اک حادثہ اُردو کی محبت کا ہے نجم
کنجِ عزلت سے جو باہر نکل آیا ہوں میں

خیر اندیش

سید تقی عابدی



ڈاکٹر سید تقی عابدی

بچم آفندی کا زندگی نامہ

نام: مرزا بچم حسین
تخلص: بچم-بچی
شہرت: بچم آفندی
گھریلو نام: نادر مرزا

تاریخ ولادت: رمضان 1330 ہجری مطابق 1893ء

مقام ولادت: اکبر آباد (آگرہ) کٹرہ حاجی حسن جو پتیل منڈی کے پیچھے واقع ہے۔

والد: مرزا عاشق حسین بزم آفندی۔ معروف شاعر اپنے سگے ماموں سید اسماعیل حسین منیر شکوہ آبادی متوفی 1880ء کے شاگرد رہے۔ ان کی پیدائش 1860ء میں کٹرہ حاجی حسن آگرہ میں ہوئی۔ شادی آغا حسین صاحب صاحب دیوان شاعر کی بیٹی سے ہوئی۔ دوسری شادی ایک انگریز خاتون سے ہوئی۔ آپ بزم تخلص کرتے تھے۔ معروف غزل گو اور مرثیہ گو شاعر تھے۔ بزم آفندی کا انتقال 23 مارچ 1953ء کو ہوا۔

دادا: مرزا عباس بیچ جو مرزا نجف علی بیچ کے فرزند تھے جو مرزا فصیح مشہور مرثیہ گو شاعر کے حقیقی بھائی تھے۔ اسی لیے تو بچم آفندی نے مرزا فصیح کی میراث پر فخر کرتے ہوئے فرمایا:

بچم میں ہوں خاک پائے مسند آرائے فصیح
مدح کی دولت ملی ہے درشہ اجداد سے

پردادا: مرزا ہادی علی فیض آبادی۔ مرزا ہادی علی کے تین فرزند تھے۔ (1) مرزا جعفر علی فصیح (2) مرزا نجف علی بلخ (3) مرزا فتح۔ ڈاکٹر صفدر حسین مرحوم لکھتے ہیں۔ ”تجم آفندی کے پردادا ہادی علی فیض آبادی حضرت عقیل ابن ابی طالب علیہ السلام کی نسل سے تھے لیکن جب ان کے بزرگ بلاد ایران میں رہنے لگے تو وہاں ”مرزا“ مشہور ہو گئے تھے۔ ہندوستان میں آمد کے بعد ان کے بزرگ شاہجہاں آباد (دہلی) میں سکونت پذیر ہوئے تھے۔

معز الدین قادری اسرار و افکار میں لکھتے ہیں۔ ”تجم آفندی کے پردادا مرزا ہادی علی فیض آباد کے حملہ ”مغل پورہ“ میں رہتے تھے چنانچہ تجم آفندی نے اس طرف اشارہ کیا ہے۔

مرے بزرگوں کا اصلی وطن ہے فیض آباد

مجھے بھی شوق تھا دیکھوں میں یہ در و دیوار

اجداد: تجم آفندی کے اجداد ترک نسل سے تعلق رکھتے تھے جو ہجرت کر کے ہندوستان میں آباد ہوئے۔

بھائی بہن: دو بھائی (1) مرزا اعجاز حسین مرحوم اکیس برس کی عمر میں انتقال ہو گیا۔ یہ عمر میں نجم سے بڑے تھے۔

(2) مرزا سلیمان کوکب آفندی، چھوٹے بھائی جن کی صاحبزادی مشہور مرثیہ نگار شاعر باقر زیدی کی شریک حیات ہیں۔ ایک بہن شہزادی فرطیس بانو اختر جہاں کج کلاہ پروین پیدا آئی 1901ء جو بزم آفندی کی دوسری انگریز بیوی کے لطن سے تھیں۔ پروین کج کلاہ عمدہ شاعرہ تھیں۔

شریک حیات 1958ء میں گلے کی کینسر سے انتقال کر گئیں۔ کانپور کے ایک معزز گھرانے کی صاحبزادی تھیں۔

اولاد: (1) پانچ لڑکے۔ جن میں چار لڑکے عباس، کامران، تاجدار اور تسلیم بچپن میں مر گئے اور اکلوتے بیٹے ہمایوں مرزا استخلص سہیل آفندی حیات ہیں اور حیدر آباد

دکن میں مقیم ہیں۔

(2) سات لڑکیاں۔ ایک بیٹی کا کمنی میں انتقال ہو گیا۔ دوسری لڑکی ناکتھ تھی۔

دو بیٹیاں شادی کے بعد پاکستان چلی گئیں اور دو بیٹیاں ہندوستان میں مقیم رہیں۔

تعلیم و تربیت: 1۔ نجم آفندی کی اردو اور فارسی تعلیم گھر پر ہوئی۔

2۔ قرآن مجید اپنے چچا مرزا ہادی علی سے پڑھا

3۔ مفید عام اسکول آگرہ سے انگریزی میں ٹل پاس کیا۔ اس اسکول میں اردو فارسی

مولوی سلامت اللہ سے اور انگریزی اسکول کے ہیڈ ماسٹر راج کمار سے پڑھی۔

4۔ اسرار و افکار کے دیباچہ میں معز الدین قادری لکھتے ہیں۔ ”نجم آفندی کو اردو فارسی اور

انگریزی کے علاوہ ہندی زبان میں بھی درک ہے۔ ان کی ہندی زبان میں بھی

تصنیفات ملتی ہیں۔“

5۔ ڈاکٹر ذاکر حسین فاروقی دبستان دبیر میں لکھتے ہیں۔ نجم آفندی اردو، فارسی اور عربی

اچھی جانتے ہیں اور انگریزی میں بھی اچھا درک رکھتے ہیں۔

6۔ ڈاکٹر سید نواز حسن زبیدی نے نجم آفندی فکر و فن میں لکھا۔ ”اردو فارسی کی حد تک تو یہ

بات درست ہے لیکن محض قرآن مجید ناظرہ پڑھنے کو عربی تعلیم کا حصول سمجھ کر مالک

رام اور ڈاکٹر ذاکر حسین کو معالطہ ہوا ہے۔ خود نجم آفندی نے اپنے خط میں عربی نہ

پڑھ سکنے کے بارے میں لکھا ہے۔

7۔ اردو فارسی اور انگریزی کتابوں کے مطالعہ کا شوق تھا۔ انھیں گھر پر عام طور سے

انگریزی ناول کو بھی مطالعہ کرتے ہوئے دیکھا گیا۔

8۔ نجم آفندی شمشاد حسین کے نام خط میں لکھتے ہیں ”میری تعلیم اس زمانے کے ٹل تک

ہوگی مگر کم از کم انگریزی کی دو ہزار کتابیں ہر قسم کی میری نظر سے گزری ہیں۔

شکل و صورت: شکل و صورت تصویر سے ظاہر ہے جو اس کتاب میں شامل ہے۔ نجم آفندی کا قد

تقریباً پانچ فٹ تھا۔ بدن چھریہ، رنگت سرخ و سپید تھی۔ چہرہ گول خوبصورت ناک

اور باریک ہونٹ کے ساتھ بڑے کان اور سر بھی نسبتاً بڑا تھا۔ آخری عمر میں بال

بہت کم رہ گئے تھے۔ شخصی داڑھی جو موچھوں سے متصل تھی۔ آواز رعب دار اور چہرے پر ہمیشہ مسکراہٹ رہتی تھی۔
 وضع اور لباس: نجم آفندی نسبتاً تنگ شخصیت تھے۔ وہ شرقی روایات کے پاسدار اور اسلامی تہذیب کے نمونہ تھے۔ جوش ملیح آبادی نے ساقی جوش نمبر میں لکھا۔ ”حضرت نجم آفندی جو اس قدر دین دار و پابند وضع بزرگ ہیں کہ قبہ مارنے کو بھی خلاف شرع سمجھتے ہیں۔“
 نجم آفندی کے لباس میں سادگی تھی۔ وہ عام طور پر سفید شیروانی، سفید پاجامہ، منجمل کی کالی ٹوپی پہنتے تھے۔ کبھی کبھار کالی شیروانی پر شمال اوڑھ لیتے تھے۔ پاؤں میں معمولی سلپریا جوتا ہوتا۔ ہاتھ میں ہمیشہ چھڑی رکھتے تھے۔ عینک صرف حسب ضرورت لگاتے۔

غذا و خوراک: نجم آفندی کم خوراک تھے۔ دہی کھی اور گڑ سے شدید رغبت تھی۔ ان کی کھی اور گڑ کی چاہت کی کئی داستانیں لوگوں نے بیان کی ہیں۔

سیرت و کردار: نجم آفندی کی سیرت اور عالی کردار کے ساتھ مجز و انکساری کا مختصر خاکہ معز الدین قادری اور ذاکر حسین فاروقی کی تحریروں سے پیش کرتے ہیں۔ اُسرار و افکار کے دیباچہ میں معز الدین قادری نے لکھا ہے۔ ”خاندانی روایات مذہبی تعلیم و تربیت اسلام کی عظیم شخصیتوں کے نقوش قدم کو اپنا راستہ بنانے کی سعی و تمنا نے ان کو کافی متوازن، معتدل مزاج اور بنی نوع انسان کا ہمدرد بنا دیا ہے۔ ان کی آنکھوں میں بصیرت کی چمک ہے اور سنجیدگی کے نہ جانے کتنے راز ہیں۔ انھیں بنی نوع انسان سے محبت ہے۔ شخصی اور مذہبی عقائد پر خود غنی کے ساتھ کار بند ہیں لیکن سیرت و کردار میں کہیں بھی ”ملا پن“ یا پندار زہد“ کے نتیجہ میں پیدا ہونے والا سوا نگ موجود نہیں۔ بُرد بار، حلیم، خوش خلق اور مصیبتوں میں مسکرانے والی شخصیت ان کے سارے کلام سے جھلکتی ہے اور انھیں یہ کہنے کا حق ہے

میری تلاش راہ پر ہستے ہیں آج قافلے
 شمع بنائی جائے گی کل میری گردِ راہ کی

بقول جوش ملیح آبادی۔ جہاں تک طبائع کا تعلق ہے، باپ بیٹے میں زمین و آسمان کا فرق تھا۔ وہ ایک رنگین مزاج شاعر تھے اور ان کو رنگینی کبھی چھو کر نہیں گئی تھی۔ وہ سراپا رند تھے اور یہ سرتابہ قدم متقی اور خشک قسم کے متقی تھے۔

دہستانِ دبیر میں ڈاکٹر ذاکر حسین فاروقی بیان کرتے ہیں: ”مرؤت وضع داری، ایفائے وعدہ، حسن معاشرت اور بڑے چھوٹوں کے ساتھ یکساں برتاؤ آپ کے کردار کی وہ خوبیاں ہیں جو ہر شخص کے دل میں جگہ پیدا کر لیتی ہیں۔ نجم صاحب نے اپنی زندگی کے جو اصول بتائے تھے وہ تاحیات ان پر کاربند رہے اور اخلاقی و روحانی اعتبار سے انھوں نے ایک کامیاب زندگی گزاری اور ان کی کامیاب زندگی ”قابل رشک موت“ کی ضامن بن گئی۔ بقول خود:

کچھ شعر جو منقبت میں کہہ لاتا ہے
اس خواب سے اپنے دل کو بہلاتا ہے
موزوں ترے کردار پہ بھی ہے یہ خطاب
تو شاعر اہل بیت کہلاتا ہے

شغل و ملازمت:

- 1- ریلوے محکمہ میں کلرک کی حیثیت سے ملازمت کا آغاز کیا۔ اس وقت نجم کی عمر بیس سال تھی۔
- 2- پھر دہلی میں ملازمت کی۔
- 3- کانگا انشیشن اور غازی پور انشیشن پر کچھ عرصہ ملازم ہوئے۔
- 4- تحریک ترک موالات سے متاثر ہو کر ریلوے کی ملازمت ترک کر دی اور تلاش معاش میں ردولی پہنچے اور کچھ عرصہ کاشیکاری کی۔
- 5- جونیر پرنس معظم جاہ شہج کے دربار سے منسلک ہوئے۔ ان کے سپرد پرنس کے کلام کی اصلاح تھی۔ تنخواہ بھی اس کام کی پاتے تھے۔ نجم کی ماہانہ تنخواہ دو سو روپے ماہوار تھی۔
- 6- دربار سے علاحدہ ہو کر مالی پریشانیوں میں بسر کی اور اپنی خودداری کو نبھانے اور پیٹ

کی آگ بجھانے کے لیے پھرتے بازار حیدرآباد میں جوتوں کی دکان تک کھولی۔
تفیر تو اسے چرخ پیر کہ شاعر اہل بیٹھ کو اتنی بڑی قوم تک دستے میں سہارا نہ دے
سکی جبکہ تمام قوم اور تاجر ان کے کلام سے روحانی اور اقتصادی فائدہ اٹھا رہے
تھے۔ اسی لیے تو اپنے خطوط میں اس طرح گلہ کیا ”آج ہندوستان میں تبت سے
راس کماری تک میرے نوے پڑھے چارے ہیں لیکن مالی فائدہ دوسرے اٹھا رہے
ہیں“ ”کاروان ماتم لاہور والوں نے میری اجازت و اطلاع کے بغیر شائع کر لی
ہے۔ لکھا تو جواب تک نہیں دیتے۔ یہ قدر دانی ہو رہی ہے۔ ہم تکلیف اٹھا رہے
ہیں اور یہ نفع کما رہے ہیں۔“

شاعری کا آغاز: ۱۴ سال کی عمر میں شاعری کا آغاز کیا۔ ابتدا غزل گوئی سے کی۔ شاہ نیاز وارثی کی
غزل پر مصرعے لگائے

زہے عڑو جلالی بو ترابی فخر انسانی

علی مرتضیٰ مشکل کشائی شیر یزدانی

پہلا مشاعرہ: جس مشاعرے سے نجم کی شاعری کا تعارف ہوا وہ خود ان کے گھر کے سامنے منعقد
کیا گیا تھا جس میں اکابر شعرا نے شرکت کی تھی۔ نجم کی غزل کا مطلع تھا:

چاندنی میں تم ذرا گھر سے نکل کر دیکھتے

قبر عاشق اور ایک میلی سی چادر دیکھتے

شاگردی: شاعری کے آغاز میں اپنے والد بزم آفندی کی شاگردی کی لیکن بہت جلد ہی
اصلاح سے بے نیاز ہو گئے۔

صحبت اساتذہ: نجم آفندی کو گھریلو ماحول کے علاوہ اپنے دہلی کے قیام کے دوران نواب سائل
دہلوی، بے خود دہلوی، پنڈت امر ناتھ ساتر، منشی امیر اللہ تسلیم، شوکت علی میرٹھی،
عبدالرؤف عشرت، ناصر علی خاں مچھلی شہری اور وقار کانپوری جیسے شعرا شامل تھے۔
انہیں اساتذہ نے نجم کی شعری صلاحیتوں سے متاثر ہو کر کہیں اس نوجوان شاعر کو
صدر مشاعرہ بنایا تو کہیں راجہ پنڈراول نے ان کی شاہکار نظم کو (1800) سو روپیوں

میں خرید کر یہ رقم یتیم خانہ کی خدمت کے لیے وقف کر دی۔ کبھی محفل مقاصدہ میں صفحہ لکھنوی کو یہ کہتے ہوئے سنا گیا کہ ”تعم صاحب ہم نے بائیس (22) سال اس محفل میں چراغ جلا یا ہے اب آپ کی باری ہے۔“

خطاب: ناصر الملت نے تعم آفندی کو ”شاعر اہلیت کا خطاب دیا جو تعم آفندی کے مسلسل سلام اور قصیدہ نگاری کا اثر تھا۔

یہاں یہ بات بھی خارج از محل نہیں کہ تعم آفندی کے دادا کے بھائی مرزا فصیح کو خلافت عثمانیہ کی جانب سے آفندی خطاب کعبہ اللہ اور حاجیوں کی خدمت کرنے پر دیا گیا تھا جو نسلاً بعد نسل استعمال ہو سکتا تھا۔

ہم عصر شعراء: حالی، اکبر الہ آبادی، اقبال، سائل دہلوی، منشی امیر اللہ سلیم، نسیم، حسرت موہانی، صفحہ لکھنوی، مرزا اوج، دولہا صاحب عروج، مرزا ثاقب، آرزو لکھنوی وغیرہ بزرگ عمر ہم عصر شعرا تھے جب کہ ان کے ہم عصر شعرا میں قاتی، جوش، صدق جاسی، یگانہ، سیما، مہذب لکھنوی، نسیم امر وہوی، رئیس امر وہوی، سید آل رضا وغیرہ شامل تھے۔

تلامذہ: تعم آفندی کے شاگردوں کی تعداد بہت زیادہ ہے۔ خود انھوں نے جو فہرست مجلس ترمذی کو روانہ کی تھی اس میں (69) نام تھے۔ وہ بعد میں بڑھ کر (72) ہو گئی، اور کچھ اس طرح ہے جسے ڈاکٹر سید نواز حسن زیدی نے تعم آفندی فکر و فن میں نقل کیا ہے۔ رعنا اکبر آبادی، جعفر مہدی، رزم رودلوی، صفدر حسین کاظمی، عبدالسعید رشک، عابد مرحوم، وزارت علی، علی انجم اکبر آبادی، مرزا عبدالکریم مظفر، کوکب اکبر آبادی، جلیس ترمذی، انتظام الحسنین، خاور نوری، سعید شہیدی، مرزا عادل، ساجد رضوی، شاہد حیدری، عازم رضوی، قائم جعفری، عباس عابدی، خورشید چندی، باقر منظور، طاہر عابدی، خواجہ ضمیر، کاوش حیدری، تنجو قمر، راحت عزمی، تصور کرت پوری، عباس زاہد، شہید یار جنگ، ہشیار جنگ، ڈاکٹر اختر احمد، نسیم نظامی، طالب رزاقی، حرماں خیر آبادی، عاصم جمیل، سائر نجفی، سعید السانہ، زیبا رودلوی، پرنس معظم جاہ فتح، ہاشم جاں بہادر، اختر زیدی، حسن مدنی، آثر غوری، کاظم رشک، شاعلی حیدر آبادی، نسیم

حیدر، محبت جاوہر، صادق نقوی، سوز رضا ترمیم، لقی عسکری، اقبال عابدی، سید جعفر حسین، زاہد رضوی، ظہیر جعفری، آغا ہاجر، باڈل عباس شیخ، سائر، ثاقب، سعادت نظر، عبدالحی خاں، شارق، بانو سید پوری، نظیر سیبوری، عقیل عجمی، سہیل آفندی، روپ کماری، بیدار نجفی اور وفا ملک پوری وغیرہ۔

ڈاکٹر نواز حسن زیدی لکھتے ہیں کہ تلامذہ کی اصلاح کے وقت نجم آفندی کے ہاں وہی جذبہ کار فرما ہے جسے عشق اہل بیت کے نام سے موسوم کیا جاسکتا ہے۔ تلامذہ کے کلام کی اصلاح کے لیے باقاعدہ اصول وضع کر رکھے تھے۔ شاگردوں کے خطوط کے جواب میں لکھتے ہیں۔ ”مجھے امید نہیں کہ جلد تمہارا کلام دیکھ کر بھیج سکوں گا۔ از روئے انصاف سلسلہ وارد دیکھتا ہوں“ آج کل چار طرف سے پاکستان اور ہندوستان سے اصلاح کا کلام آرہا ہے۔ سر اٹھانے کی مہلت نہیں۔ دماغ بھی کام دیتا ہے تو ہاتھ کا پتلا ہے کس کس کو منح کروں اور کیسے ممکن ہے مدیح اہل بیت کا مسئلہ ہے۔

مدت مشق سخن: تقریباً ستر (70) سال

مسافرت برائے شاعری: دہلی، کانپور، لکھنؤ، حیدرآباد، کراچی، کلکتہ، بنارس، لاہور ہی نہیں بلکہ دور دراز کے چھوٹے مقامات پر بھی تبلیغ پیام اہل بیت میں مشغول رہے۔ چنانچہ فیض آباد، بریلی، بارہ بنکی، سینٹاپور، بھرت پور، اجین، مدراس اور بلرام وغیرہ کے لوگ بھی موصوف کے کلام کے دلدادہ رہے۔

زیارت عتبات عالیہ: 1950ء اگست میں زیارتوں کے لئے عراق گئے اور مختلف مقامات مقدسہ پر حاضری دی اور اپنے تاثرات کو منظوم لکھ کر ”تاثرات زیارت“ کے عنوان سے شائع کیا۔

تصنیفات: راقم کو کائنات نجم آفندی مرتب کرتے ہوئے مشکلات کا سامنا کرنا پڑا۔ نجم آفندی کی تصانیف تقریباً عمقا ہیں۔ نجم آفندی کی چالیس (40) سے زیادہ تصانیف شائع ہوئیں۔ سب سے پہلی تصنیف ان کے کلام کا مجموعہ 1917 میں اور آخری تصنیف

”لبو قطرہ قطرہ“ ان کے انتقال کے چار سال بعد 1979ء میں شائع ہوا۔ علامہ ضمیر اختر نقوی نے لکھا ہے کہ ”تعمیر آفندی نے حیات میں چند تصانیف مرتب کی تھیں مثلاً ”گلدستہ نعت“ ”مدہبی رباعیات“ ”قومی اور مذہبی نظموں کا مجموعہ“ ”خودنوشت سوانح حیات“ جو نامکمل رہ گئی تھی جو کبھی شائع نہ ہوئیں۔ نیز تعمیر کے مضامین کا کوئی مجموعہ بھی ترتیب نہیں دیا گیا۔

تعمیر مرحوم کی تصانیف کی فہرست جو ضمیر اختر نقوی نے مرتب کی ہے یہاں پیش کی جا رہی ہے۔ باضافہ چند تصانیف جو بعد میں شائع کی گئی ہیں۔

نمبر شمار	نام کتاب	سن طباعت	مطبع	تفصیلات
1.	پھولوں کا ہار	1917ء	آفندی بک ڈپو، آگرہ	پہلا مجموعہ کلام۔ ادبی، اخلاقی قومی نظموں کا مجموعہ وہ نظمیں جو شیعہ کانفرنس میں پڑھی گئی تھیں۔
2.	قصائد تعمیر	1943ء	آفندی بک ڈپو، آگرہ	رباعیات (32) قصائد اور نظمیں (25)
3.	تہذیب موڈت	1943ء	تاج پریس، یوسف آباد، حیدرآباد	رباعیات (140)
4.	اشارات غم حصہ اول	1938ء	احباب پبلشرز، لکھنؤ	نوحوں کی بیاض (32) نوے
5.	اشارات غم حصہ دوم	1938ء	احباب پبلشرز، لکھنؤ	نوحوں کی بیاض (33) نوے
6.	اشارات غم حصہ سوم	1938ء	احباب پبلشرز، لکھنؤ	نوحوں کی بیاض (21) نوے
7.	کرہل کی آہ	—	کتب خانہ اشاعرہ، لکھنؤ	جدید لوحہ جات (9) نوے
8.	آیات ماتم	1361ھ	نظامی پریس، لکھنؤ	نوحوں کی بیاض
9.	تصورات غم	1943ء	مکتبہ ناصری گولہ گنج، لکھنؤ	نوحوں کی بیاض

نمبر شمار	نام کتاب	سن طباعت	مطبع	تفصیلات
10.	کریل نگری	1361ھ	مکتبہ ناصری گولہ سنج، لکھنؤ	سیزدہ صد سالہ یادگار حسین پر لکھی گئی نظم (اردو۔ ہندی)
11.	اسلام پوچی	1380ھ	امامیہ مشن لکھنؤ	طویل مثنوی، آغاز اسلام سے ہجرت جوشہ تک (اردو۔ ہندی)
12.	فتح مبین	1943ء	نظامی پریس لکھنؤ	ایک مرثیہ۔ 5 سلام، 9 رباعیات
13.	بیاضِ بجم	1950ء	مکتبہ سلطانی، بمبئی	نوحہ جات، (حصہ اول، 53 نوے، حصہ دوم 81 نوے)
14.	شاعر اہل بیت جیل میں	1939ء	مکتبہ ناصری، گولہ سنج، لکھنؤ	قومی نظموں اور قطعات کا مجموعہ
15.	حسینی سنسار	1364ھ	مکتبہ ناصری گولہ سنج، لکھنؤ	نوحہ جات
16.	کاروانِ ماتم	—	کتب خانہ اثنا عشری لاہور	(54) نوے اور سلام
17.	پریم بھگتی	—	مکتبہ ناصری، گولہ سنج، لکھنؤ	ہندی نظموں کا مجموعہ، اردو رسم الخط میں
18.	دارالسلام	—	مکتبہ ناصری، گولہ سنج، لکھنؤ	جدید رنگ کے سلام
19.	تاثرات زیارت	1950ء	الکٹرک پریس، حیدرآباد	زیارت سے متعلق منظوم خراج عقیدت

نمبر شمار	نام کتاب	سن طباعت	مطبع	تفصیلات
.20	نصاب دینیات	1364ھ	مطبع حیدری، حیدرآباد	بچوں کے لئے مختصر دینی احکامات (نثر)
.21	شہیدوں کی باتیں	1952ء	رضا کاربک ڈپو، لاہور	کربلا والوں کے اقوال اور کارنامے (نثر)
.22	حسینؑ اور ہندوستان		مکتبہ ناصرہ گولہ گنج، لکھنؤ	ہندوستان کا امام حسینؑ سے روحانی تعلق (نثر)
.23	لغات المذہب	1961ء	رضا کاربک ڈپو، لاہور	ایک ہزار مذہبی الفاظ پر مشتمل لغت (نثر)
.24	چور ناموں	1349ھ	زاویہ ادب، حیدرآباد	بچوں کے لئے مختصر اخلاقی افسانہ (نثر)
.25	چاند کی بیٹی	—	—	— (نثر)
.26	پھول مالا	—	—	— (نثر)
.27	معراج فکر	1959ء	رضا کاربک ڈپو، لاہور	مرثیہ
.28	اسرار و افکار	1971ء	ادارہ قدر ادب، حیدرآباد	چار سو باعیات و قطعات
.29	قصائد تجم	1372ھ	تاج پریس، حیدرآباد	سولہ (16) قصائد کا مجموعہ
.30	جان کر بلا	1993ء	مکتبہ ناصرہ، گولہ گنج، لکھنؤ	(نوے + سلام)
.31	معرکہ غم		مکتبہ ناصرہ، گولہ گنج، لکھنؤ	(نوے + سلام)
.32	دکھ کا ساگر		مکتبہ ناصرہ، گولہ گنج، لکھنؤ	(نوے + سلام)

نمبر شمار	نام کتاب	سن طباعت	مطبع	تفصیلات
.33	کاروان عزا	—	عزادار بک ڈپو	نوے اور سلام
.34	ترقی کی برکتیں	—	—	(نثر)
.35	قصاید قدسی	—	مطبوعہ سٹی پریس، آگرہ	قصائد
.36	ستارے	1364ھ	دکن اردو اکادمی	نظموں کا مجموعہ
.37	بندۂ خدا	1969ء	کالمی پرنٹنگ پریس	ایک مذہبی ناول
.38	نفس اللہ	—	حیدرآباد دائرہ الکریم پریس، حیدرآباد	(نثر)
.39	ترقی پسندوں کے نام	—	—	(نثری کتاب)
.40	رباعیات نجم آفندی	—	امامیہ کتب خانہ لاہور	رباعیات (145)
.41	منتخبی قصائد (غیر مطبوعہ)	—	—	قصائد
.42	رباعیات	1976ء	اعجاز پرنٹنگ پریس حیدرآباد	(30) رباعیات
.43	لہو قطرہ قطرہ	فروری 1979ء	پرنٹنگ محل، ناظم آباد کراچی	پچاس منتخب غزلوں کا مجموعہ

وطن پرستی اور انگریز نفرت: سچ تو یہ ہے کہ برصغیر نے علامہ نجم آفندی کے ساتھ انصاف نہیں کیا اور آزادی کے بعد ع: منزل انھیں ملی جو شریک سفر نہ تھے۔

وطن دوستی انگریز نفرت اور قومی محبت نجم آفندی کے ریشہ ریشہ میں کوٹ کوٹ کر بھری تھی۔ ذیل میں چند واقعات اور حکایات ہمارے دعویٰ کے ثبوت ہیں۔

1. ابتدائی عمر میں جب اسکول میں کسی ہندو لڑکے سے جھگڑا ہونے کے بعد ان کے ہیڈ ماسٹر راج کمار کے جملہ ”تم دونوں مل کر تیسرے کو کیوں نہیں مارتے؟“ نے فوراً

- انگریزوں کے خلاف متحد ہونے کی ترغیب دی۔ چنانچہ اپنی خودنوشت میں اس واقعہ کا ذکر کرتے ہوئے کہتے ہیں۔ ”میرے دل نے آواز دی کہ تیسرے سے مراد انگریز ہے جس کی غلامی کی صعوبتیں ہم برداشت کر رہے ہیں لیکن اس کو مار بھگانے کی جسارت نہیں کرتے۔“
2. جیم آفندی کی کھدر پوشی سے تنگ آکر ان کے انگریز افسر نے ان کا تبادلہ سزا کے طور پر آسنسول کر دیا۔ چنانچہ بعد میں جیم نے تحریک ترک موالات سے متاثر ہو کر سرکاری ملازمت سے ہمیشہ کے لئے استعفیٰ دے دیا۔
3. انگریزوں کے استعمار سے بیزار ہو کر زمانہ طالب علمی میں ایک چھوٹی سی انجمن بنائی جس کا خفیہ ایجنڈا انگریزوں سے ان ہی کے ہتھیاروں سے مقابلہ اور قومی ملی یکجہتی تھا۔ اس انجمن کے ممبر ایک خاص قسم کی انگوٹھی پہنتے تھے۔ کچھ عرصہ بعد یہ انجمن رشتوں کے بھائی کی سازش سے ختم ہو گئی۔
4. سرکاری ملازمت سے علاحدگی کے بعد قومی اور مذہبی رجحان نے تقویت پائی چنانچہ ایک طویل پچیس (25) بند کی نظم ”ڈرہیم“ لکھی جو ”پھولوں کا باغ“ مجموعہء کلام میں شامل ہے اور اس نظم کے ساتھ یہ نوٹ بھی لکھا ہے کہ یہ وہی نظم ہے جس نے شیعہ کانفرنس کے آٹھویں اجلاس منعقدہ الہ آباد میں حشر برپا کر دیا تھا اور جس پر راجہ سید ابو جعفر صاحب نے ساڑھے چار ہزار روپے چھاور کر دیے تھے۔
5. جیم آفندی نے اپنی تصنیف ”ترقی کی برکتیں“ میں ہندو مسلم اتحاد پر زور دیتے ہوئے لکھا۔ اس وقت ہندو مسلم اتحاد کی بہترین صورت یہ ہے کہ دونوں قوموں کے نوجوان اٹھ کھڑے ہوں اور اپنے طاقت ور بازوؤں کا صحیح مصرف کریں اور اپنے مضبوط ہاتھوں سے فساد روک کر ملک کی سب سے بڑی خدمت کریں۔
6. جیم آفندی جلیس ترمذی کے خط میں لکھتے ہیں: ہندو قوم کے افراد نے گاندھی جی کو ختم کر کے دنیا کو یہ بتا دیا ہے کہ ہندوستانی ذہنیت کہاں تک پست ہو سکتی ہے۔
7. جیم آفندی کا انگریسی تھے اور اسی لئے کانگریسی مشاعرے بھی کروائے۔ ایک مشاعرے

میں تو ردیف ”کھدر“ رکھی گئی۔ انگریز دشمنی اور وطن دوستی نے نجم کو کانگریسی بنا دیا۔ اپنی خودنوشت میں لکھتے ہیں۔ ”ہم نے ایسے بھی مشاعرے کئے ہیں جن کا مقصد حکومت کے خلاف پروپیگنڈہ کرنا تھا۔ ایسے مشاعروں کو کانگریسی مشاعروں کا نام دیا جاتا تھا۔ میرے ایک دوست برہم سرپ خاں میرٹھی میری طرح کے کانگریسی تھے۔

8. ترقی کی برکتیں میں لکھتے ہیں: ”ہندوستان کی بدقسمتی سے ہندو مسلم اختلاف پیدا ہوا۔ تضاد بڑھنے لگا اور آج وہ نوبت آئی کہ مسلم لیگ کو پاکستان کی تجویز پیش کرنی پڑی۔

1. صدمات: 1. سرکاری نوکری سے استعفیٰ کے بعد مالی بحران سے دوچار رہے۔ ماہنامہ ”مشورہ“ جاری کیا لیکن مالی حالت بدتر ہو گئی۔
 2. پرنس معظم جاہ کے شاہانہ مزاج کو برداشت نہ کر سکے اور نوکری ترک کر دی۔ کچھ دنوں کی قارخ البانی پھر مالی بحران میں تبدیل ہو گئی۔
 3. 1953ء میں والد کا انتقال ہو گیا۔
 4. 1958ء میں اہلیہ کا طویل علالت کے بعد انتقال ہو گیا۔
 5. برادر خرد کو کب آفندی اور دو بیٹیوں کا پاکستان میں ہمیشہ کے لئے آباد ہونا۔
- علالت اور مرض الموت: نجم آفندی کو پرنس معظم جاہ فتح کی دربارداری نے نیند کی گولیوں کا محتاج کر دیا تھا، چنانچہ آخری عمر تک ان زہریلی دواؤں کا اثر باقی رہا۔ اعصاب میں تناؤ کم خوابی، لاغری اور ضعف کے علاوہ آخری عمر کے حصے میں معدہ، جگر، قلب کی بیماریاں اور ریشہ و قتل سماعت سے دوچار رہے۔ آخری عمر جو پاکستان میں گزری عموماً بہت کم باہر نکلتے تھے اور زیادہ تر بستر پر لیٹے رہتے تھے۔
- پاکستان میں: 1. نجم آفندی پہلی بار اپریل 1971ء میں بمبئی سے بحری جہاز میں سوار ہو کر کراچی کی بندرگاہ پر اتارے۔ کراچی میں چند مہینے قیام کر کے وہ لاہور گئے پھر کراچی آتے جاتے رہے۔ نجم صاحب محافل شعر و سخن، مشاعروں، مسالموں، مقاصدوں اور مجلسوں میں شرکت فرماتے رہے۔ پاکستان میں تقریباً ہر بڑے اور معروف ادیب،

شاعر اور خطیب سے ملاقاتیں رہیں۔ ان کا کلام روزناموں، رسالوں، جریدوں میں وقتاً فوقتاً شائع ہوتا رہا۔ پاکستان کے مختلف شہروں میں قیام کے دوران بعض اوقات اپنی یادداشتیں ایک ڈائری میں بھی مرتب کیں جو ان کی ملاقاتوں اور محفلوں کی عمدہ یادگار ہیں۔

وفات : تاریخ 17/17/1395 ہجری مطابق 21/دسمبر/1975ء

وقت : 9½ بجے صبح

مقام : کراچی

دن : اتوار

عقلمندی : وصیت کے مطابق مکان پر ہوا

نماز میت : بارگاہ رضویہ سوسائٹی میں پڑھائی گئی

دفن : سخی حسن دربار کے قبرستان واقع نارتھ ناظم آباد ہوا۔ شفیق اکبر آبادی نے تلقین

پڑھائی۔ سوئم کی مجلس رضویہ سوسائٹی کے امام باڑے میں ہوئی۔ سید ضمیر نقوی

صاحب نے مجلس پڑھی۔ جنازہ میں صرف پچیس تیس افراد نے شرکت کی۔

قطعات، اشعار اور مصرعہ تاریخ وفات

1. جناب نسیم امر وہوی:

لکھ دو نسیم باکمال قبر پہ سال انتقال
بقعہ پاک جو خواب شاعر اہل بیتِ حتم

1975ء

2. جناب رئیس امر وہوی:

فراقِ حتم آفندی مرحوم
”غروبِ انجمِ حتم“ اے قلم لکھ

1395ھ

3. جناب فیض بھرت پوری:

رحلت شاعر فنا فی اللہ
حجم آفندی اکبر آبادی

ء1975

4. جناب ساحت لکھنوی

سال رحلت کے لئے قبر پہ لکھ دو ستر
حجم ہے دامن مدفن میں ستارے کی طرح

ھ1395

5. جناب کسرتی منہاس:

دُرِیک دانہ نکتہ داں شاعر

ھ1395

شاعر نکتہ داں گرامی تیار

ء1975

6. جناب نیساں اکبر آبادی

تذکرہ اہل بیت جس کا تھا شغل سخن
خلد میں وہ آگیا شاعر شیریں نوا

ء1975

7. جناب خلیق پیر اصحابی:

الف سے الم کے خلیق اب تو یوں
ہے لکھا غم حجم دائم رہا

ھ1395 = 1394 + 1

8. جناب باقر امانت خوانی:

اس طرح باقر نے کھینچا مظر سالِ وفات
اب فلک سے شاعری کے حجم ٹوٹا جلوہ ریز

ء1975

9. پردیس فیضی:

بتائید الہی یہ شرف فیضی انہی کا تھا
عزادار شہید کربلا تھے تجم آفندی

1975ء

10. جناب شائق زیدی:

رہے وہ اے شائق یہ جمل شاعر اہل بیت جہاں میں
 پڑھتے ہوئے آیات ماتم تجم گئے ہیں باغ جناں میں

1395 ہجری

11. جناب فضل الدین قدا

تعزیت نامہ پاسدار اہل حق

1395 ہجری

وفات حسرت آیات جلیل القدر

1975ء

مرح کرم خسر و قلم دانش

1975ء

برگزیدہ رحمن نازش ملت تجم آفندی اعلی اللہ مقامہ

1975ء

وجہ زماں بلند آستاں نور اللہ مرقدہ

1395 ہجری

یہ صدمہ کس قدر غم آفریں ہے نظر بے چین دل اندوہ گین ہے
 فدا لکھ تجم کی تاریخ رحلت بلا شک ساکن خلد بریں ہے

1395 ہجری

تعداد کل کلام مطبوعہ اور غیر مطبوعہ
علامہ نجم آفندی

نمبر شمار	صنف سخن	تعداد	تعداد اشعار
.1	غزلیں	195	1932
.2	رباعیات	591	1182
.3	قطعات	498	1001
.4	نعت	16	304
.5	قصاید	81	2519
.6	سلام	107	1375
.7	مراثی	3 (209 بند)	627
.8	نوحے	144	2237
.9	تاشیر زیارات	10	128
.10	مترقات	83	1036
.11	ہندی کلام	18	458
کل اشعار = (12799)			

علامہ نجم آفندی

کی

نعتوں کا مجموعہ

تجم آفندی کی نعت نگاری

یہ بھی بڑے تعجب کی بات ہے کہ جناب تحسین فراقی نے اپنے تحقیقی عمدہ مضمون ”جدید اردو نعت گوئی“ ایک جائزہ جو نعت نمبر شام و سحر 1982ء میں لاہور سے شائع ہوا۔ تقریباً پچاس سے زیادہ اردو کے نعت گو شعرا کا تذکرہ کیا لیکن علامہ تجم آفندی کا نام تک نہیں لیا جبکہ تجم آفندی کے ہزار سے زیادہ عمدہ نعتیہ اشعار ان کے کلام میں بکھرے ہوئے ہیں جن سے کم و بیش سبھی پرستاران رسالت واقف ہیں۔ یہ سچ ہے کہ ان کی پیشہ نعتیں جن کی مجموعی تعداد سولہ ہے، غیر مطبوعہ ہیں لیکن ان کے نعتیہ اشعار اور نعتیں ہمیشہ محافل میلاد کی رونق بنی رہیں اور بعض اشعار زبان زد عام بھی رہے۔ راقم نے تجم آفندی کا تمام تر مطبوعہ اور غیر مطبوعہ کلام ”کائنات تجم“ میں جمع کرنے کی سعادت حاصل کی ہے۔ کائنات تجم، تجم آفندی کی حیات، شخصیت، فن اور مجموعہ کلام مطبوعہ و غیر مطبوعہ کی دستاویزی حیثیت رکھتی ہے جس میں تجم کے صدہا نعتیہ اشعار، (31) آئیں نعتیہ رباعیات، چار نعتیہ قطعات اور سولہ نعتیں شامل ہیں جو تجم کی ستر (70) برس ریاضت کی کمائی ہیں۔ ڈاکٹر سید نواز حسن زیدی نے اپنی کتاب تجم آفندی فکر و فن میں نعتیہ رباعیات کے ذیل میں بہت صحیح لکھا کہ ”تجم آفندی کا کمال یہ ہے کہ انھوں نے اپنی کسی رباعی میں بھی ایسی بات پیش نہیں کی جو قرآن و حدیث سے ثابت نہ ہو۔ ان کے نزدیک عقیدت کا معیار یہ ہے کہ قرآن و حدیث کے مسئلہ معیارات کو سامنے رکھ کر حضورؐ کی مدح کی جائے اور صحیح روایات کو بنیاد بنایا جائے نہ کہ محض عقیدت اور جذبات میں حضورؐ سے ایسی باتیں منسوب کی جائیں جن کا حقیقت سے کوئی تعلق نہیں ہے۔ چنانچہ ہم دیکھتے ہیں کہ حضورؐ کے بارے میں ان کی رباعیات کسی نہ کسی

آیت قرآنی کی وضاحت کر رہی ہیں۔ جہم آفندی نے شاکل نبوی کے بیان کے بجائے، آپ کی سیرت اور اسوہ پر عمل کرنے کی تلقین کی ہے۔ جہم نے جہاں حضورؐ سے اپنی بے پناہ عقیدت کا اظہار کیا ہے، وہاں مسلمانوں کو ایک ایسا راستہ بھی دکھایا ہے جس پر چل کر وہ دین و دنیا کی بھلائی حاصل کر سکتے ہیں اور آخرت میں سرخرو ہو سکتے ہیں۔“

اس مضمون میں ہم صرف چند نمونہ کے اشعار بغیر کسی تشریح و تبصرہ کے پیش کر رہے ہیں، تاکہ ہر کس بقدر ہمت خود اس سے فیض یاب ہو سکے لیکن جہم کا نعتیہ شاعری میں مقام متعین کرنے میں دقت نہیں ہوگی۔ جہم آفندی کا شمار صفِ اول کے جدید اردو نعت گوئی کے شعرا حالی، اکبر، اقبال، ظفر علی خاں، حفیظ جالندھری، احسان دانش، حفیظ تائب، عبدالعزیز خالد وغیرہ میں ہوتا ہے۔

مشہور واقعہ ہے کہ نظام حیدرآباد کے صدر المہام (وزیر اعظم) مہاراجہ کشن پرشاد جن کی نعتوں کا مجموعہ ”ہدیہ شاد“ ان کی زندگی میں شائع ہو چکا تھا، کسی شخص محفل میں نعت سنار ہے تھے۔ کسی مچھلے نوجوان نے مہاراجہ کو مخاطب کر کے پوچھا۔ مہاراجہ کیا آپ مسلمان ہو گئے ہیں جو ایسی عقیدت سے بھری نعت سنار ہے ہیں۔ مہاراجہ نے اس نوجوان کو مخاطب کر کے فوراً جواب دیا۔ تو خدا پرشاد ہے میں کشن پرشاد ہوں۔ پھر مزید کہا کہ حضورؐ کے اخلاق حسنہ اور انسانیت پر احسانات نے مجھے اس بات پر وادار کیا کہ میں حضورؐ کی توصیف و تعریف میں نعت کہوں۔ یقیناً غیر مسلم نعت گو یوں نے سرکار کائنات کو اخلاق و کردار کا عظیم نمونہ اور انسان سازی کا عالی ترین قالب سمجھ کر نعتیہ مضامین کی ہر دور اور ہر موسم میں فصل اُگائی ہے۔ آج کے پُر آشوب دور میں جہاں اسلامی اقدار کُسخ کرنے کی بین الاقوامی تحریک جاری ہے حضورؐ کی ذات مقدس کو بھی غلط بیانی اور دروغ گوئی کے ذریعہ جارحیت کا نشانہ بنایا جا رہا ہے۔ حضورؐ کو (معاذ اللہ) ایک جاہل حکمراں کے روپ میں پیش کیا جا رہا ہے جس کے ایک ہاتھ میں قرآن اور دوسرے ہاتھ میں تلوار اس لیے ہے کہ قرآن اگر مور و قبول نہ ہوگا تو تلوار سے سر اتارا جائے گا۔ چنانچہ اس دور میں ایسی نعتوں کی ضرورت اس لیے بھی ضروری ہوگئی ہے کہ ظلمت کفر و نفاق کو چراغ مصطفویٰ سے دور کیا جاسکے۔

تجم کے درجنوں نعتیہ اشعار ان مضامین پر موجود ہیں۔ اس موقع پر ہم کچھ اشعار پیش کرتے ہیں۔

دو عالم پر ہے قبضہ احمد مختار کیا کہنا ترا قرآن کیا کہنا تری تلوار کیا کہنا
وہی ہے صحن مسجد اور وہی قصر حکومت ہے خدائے پاک کے گھر میں ترا دربار کیا کہنا

اک فیصلہ کن شان سے بھیجا ہے خدانے قرآن بھی تلوار بھی ہے دستِ قوی میں

خدا کے گھر میں اُس نے فخر کی مسند پہ شاہی کی جہادِ زندگی میں کون ایسا مرو میداں ہے

مجاہد کر دیا خونِ خوار خوں آشام قوموں کو خدا کی راہ میں مصرف کیا اُس نے شجاعت کا

انسانیت، انسان سازی اور مکارم الاخلاق پر اشعار دیکھئے:

خدمت یہ کسی نبی دلی سے نہ ہوئی وابستہ کسی پیبری سے نہ ہوئی
کامل تھے سبھی مگر محمدؐ کے سوا اخلاق کی حقیقت کسی سے نہ ہوئی

احساسِ حیات کو چگانے والا حکمت کے حدود کو بڑھانے والا
کتنے پیغمبروں کے بعد آیا ہے انسان کو انسان بنانے والا

دنیا میں پیغمبروں کا سلطان آیا انساں کی عظمت کا گمبہاں آیا
سیرت ایسی بدل دیا نظم جہاں صورت ایسی کہ جس پہ قرآن آیا

صورتِ گر ازل نے ترے اعتبار پر اک مشیتِ خاک تھی جسے انساں بنا دیا
کہتی ہے ذہنیت یہ حجاز و عراق کی تیرا ہی کام تھا کہ مسلمان بنا دیا

وہ اک نور مجسم تھا مگر اے ابنِ آدم سن ظہور اس کا نہ تھا تقسیم ملک و مال کی خاطر اُسے انسان کے اخلاق کی تکمیل کرنی تھی	تری سیرت بنانے کو اٹھایا بار صورت کا اُسے دنیا میں جوہر بانٹا تھا آدمیت کا علیٰ آفاق میں پہلا ثمر تھا اس کی محنت کا
تلوار اٹھے یا دستِ دعا دونوں میں ہے شامل حق کی رضا جو دینِ خدا کی دشمن تھی ہر بات پہ جس سے جنگ ہوئی	مسجد کی روش میدان میں بھی سرکارِ دو عالم صل علی اک دن وہی دنیا جیج اٹھی سرکارِ دو عالم صل علی
میں سمجھا آدمی کا احسن تقویم ہو جانا ترے اُسوہ نے کی اخلاق کی تکمیل دنیا میں	یہی صورت ہے جس پر حق کی صنعت ناز کرتی ہے اسی معراج پر انساں کی عظمت ناز کرتی ہے
انساں کے خاکی پیکر میں اب شافعِ محشر آتے ہیں	جو دونوں جہاں کے مالک ہیں وہ ہمیں بدل کر آتے ہیں
دیا جس پر خطر صحرا میں درسِ معرفت اُس نے بہت حیران تھی دنیا اس اندازِ حکومت پر	وہی تہذیب کا اخلاق کا پہلا دیوتا ہے کوئی قصرِ حکومت ہے نہ حاجب ہے نہ درباں ہے
ہر دور میں اخلاق کی تکمیل ہوا	سرمایہ پیغامِ رسولِ عربیؐ
شرع کا ہر مسئلہ ہے علم و حکمت کو قبول	فطرتِ انسانی ہے ہم نوائے مصطفیٰ
مکمل کر دیا انسان کا دستورِ حیات اُس نے	رسولِ آخری ہے حرفِ آخر لے کے آیا ہے
کیا آدم کو پیدا جس خدا نے اس کا کیا کہنا یہ وہ انسانِ اعظم ہے شکستِ فاش دی جس نے	مگر مجھ کو محبت ہے خدائے آدمیت سے حکومت کی محبت سے محبت کی حکومت سے

بنی آدم ازل سے تابہد ممنون احساں ہیں اسی نے آدمیت دی ہے ورنہ آدمی کیا ہے

مذموم تمدن کے صنم توڑے ہیں اس نے اک اور اضافہ یہ کیا بت شکنی میں نعت درحقیقت حدیث دل ہے۔ واردات قلبی کا صفحہ قرطاس پر مظاہرہ ہے۔ عربی کے شعر کے مصداق تلوار کی دھار پر سفر ہوتے ہوئے بھی سیر گلشن فردوس ہے۔ جس کا جتنا قلبی اثر ہوگا، نعت اتنی ہی با اثر ہوگی۔ نعت کی تنقید کے معنی، گل نعت یعنی شعر کو نوک خار تنقید سے تیز تر کرنا صحیح نہیں۔ اگر کسی نے اپنے کو حسان دوراں یا حسان مثل کہا ہے تو یہ تعلق ہے اور خوبصورت تعلق ہے۔ اُس میں خفا ہونے کی ضرورت نہیں۔ غالب کے چہیتے شاگرد مہدی مجروح نے بھی اپنی خوبصورت نعت کے مقطع میں کہا ہے۔

مدسخت سنج ہے دن رات مجروح یہ اردو میں ہے سبحان محمد

بعض لوگوں نے شاعر دربار رسالت پر اعتراض کیا۔ لیکن حضور کا دربار آج بھی سجا ہوا ہے ورنہ لاکھوں افراد نذرانہ عقیدت لے کر مدینہ نہ جاتے اور ہر وہ شخص جو اس دربار میں حاضری دے گا وہ اپنے کو شاعر دربار رسالت کہنے کا حق دار ہے۔ رند اور زاہد، صوفی اور مفتی کی لے میں فرق ہے اور جہم اور دوسرے نجوم آسمان رسالت، شاعر دربار رسالت ہی ہیں۔

طلب یکساں ہے لیکن فرق یہ ہے رند و زاہد میں کوئی عشق نبی میں نالہ کش کوئی غزل خواں ہے

اے جہم میں ہوں شاعر دربار رسالت کیا شک ہے کسی کو مری تصویر کشی میں

فضائے عرش میں اے جہم رہتا ہے دماغ اپنا فراز عرش سے اترے ہیں یہ اشعار کیا کہتا

چار پشتوں سے مجھے حاصل ہے یہ عزو شرف جہم فطرت ہے مری مدح و ثنائے مصطفیٰ
میرے آباء کا شرف ہے میری فطرت کا خمیر جہم صدیوں سے ہے فخر مدح آل مصطفیٰ

جب مدح پیہر کرتا ہوں وہ زور سخن بڑھ جاتا ہے اے تجم سلامی دینے کو الفاظ کے لشکر آتے ہیں

تجم مداح پیہر کی بلندی کو نہ پوچھ خاک پر بیٹھے تو سر عرش سے جا ملتا ہے
میں اپنے شعر لے کر تجم اس منزل میں کیا جاؤں جہاں قرآن کی ایک ایک آیت ناز کرتی ہے

تا عرش یہ نغمے جائیں گے سکان فلک دہرائیں گے کہنے دو مجھے اے تجم ابھی سرکارِ دو عالم صل علی

اُسے یارب نہ ہو معلوم حالتِ تجم کے دل کی غمِ اسلام کم ہے اور غمِ دوراں فراواں ہے
صرف مقطوعوں ہی میں نہیں بلکہ نعتوں کے بہتے زلال میں بھی تجم کے احساساتِ عجز و
انکسار اور تعلق کے کنول نظر آتے ہیں۔ یہ طرزِ بیان صرف اور صرف مدحتِ نبوی کے لطفِ خاص
سے عطا ہوتا ہے جیسا کہ خود کہتے ہیں:

قطرہ نے لیں جو تیری محبت میں کروٹیں بطنِ صدف میں گوہرِ غلطاں بنا دیا
یہ نطق کا شرف یہ طہارتِ زبان کی اک اک حدیثِ دوست کو قرآن بنا دیا
سلطانِ کج کلاہ مقابل نہ ہو سکے جس کو رئیسِ دولتِ عرفاں بنا دیا
ایک اور نعت کا مطلع اور زیبِ مطلع کا انداز دیکھئے۔

کیا کام کیا فکر نے مدحِ نبوی میں اور آگ لگادی ہے مری تشنہ لبی میں
آزاد ہوں میں وسعتِ عشقِ نبوی میں الجھے ہوئے ہیں تنگ نظر بولہبی میں
وصلی ابدی میں ہے نہ سحرِ ازلی میں احساس جو ہے عشقِ محمدؐ کی خودی میں

اسلام دینِ فطرت ہے اور پیامبرِ اسلام فطرت کا مکمل نمونہ۔ اسلامی اقدار اُس زمانے میں
دنیا میں رونما ہوئے جب دنیا مسادات، امن اور شائقی، استعمار اور جمہوریت سے آشنا نہ تھی یعنی
فلسفہ اور ان کی کتابوں میں اس کا تذکرہ تو تھا لیکن کوئی انہیں رو بہ عمل لانے کی قدرت اور جرأت
نہیں رکھتا تھا۔ چنانچہ یہ ذاتِ ختمی مرتبت تھی جس نے غربت کو مٹانے، زور زمین کو آقا اور غلام
کے درمیان تقسیم کرنے، امن اور صلح کے پیغامات کو سراسر گیتی پھیلانے اور پیغامِ برادری انسانوں

کے درمیان مخصوص ملت اسلامیہ کے افراد کے درمیان اتحاد پر زور دیا۔ جہم کی نعتوں میں یہ مضامین بکھرے ہوئے ہیں۔ غریبوں اور غربت کے متعلق چند شعر دیکھئے۔

غریب قوم بن کر بن گیا ڈھارس غریبوں کی امیر خلق ہو کر بھیس بدلا اُس نے غربت کا

اسی کی حق پناہی سے ہوا ہے دسترس اتنا کہ آج افلاس کا ہاتھ اور دولت کا گریباں ہے

بہت دولت لٹائی جس کے ہاتھوں نے غریبوں میں مگر ہونے دیا دامن کو آلودہ نہ دولت سے

تجھے دولت حکومت عیش سب دیتی رہی دنیا مگر دنیا میں باقی ہے ترا انکار کیا کہنا

دنیا کے امن کے لیے کیا کوئی دوسری ہستی ایسی ہے جس نے صرف دفاعی جنگ کی اور

مدینہ جیسے شہر میں دوسری اقلیتوں کے ساتھ انسانیت کا سلوک برقرار رکھا۔

رحمت عالم خلاف امن جاسکتا نہیں تھی دفاعی جنگ ہر جنگ و جدال مصطفیٰ

ابھی انسان سمجھا ہی نہیں تجویز امن اُس کی ابھی دنیا کے ہر اک موڑ پر طاقت رجز خواں ہے

جہاں میں سب سے پہلے تو پیام امن لایا تھا مساوات و محبت کے علم بردار کیا کہنا

مساوات اور برادری مخصوص ملت اسلامیہ کے فرقوں کے درمیان اتحاد پر جہم نے بڑے

عمدہ اشعار نعت نگاری میں شامل کیے ہیں۔

نوع بشر کو نظم مساوات سونپ کر ہر درد اختلاف کا درماں بنا دیا

دیا تھا اس نے وہ درس مساوات روا داری کہ ہر اک قوم میں اب روح آزادی کی جولاں ہے

کیا تقویٰ کو شامل اس نے تہذیب و تمدن میں یہ نعمت گر نہیں تو منعم و مزدور یکساں ہے

اُسی خوانِ کرم کی ریزہ خوار اقوام عالم ہیں اُسی کا اک عطیہ اشتراکی درد درماں ہے

خدا بھی ایک ہے قرآن بھی قبلہ پیغمبر بھی قیامت ہے کہ پھر ملت کا شیرازہ پریشاں ہے
 بھلا سکتے نہیں دل اس کی تحریک اخوت کو چراغ انسان کے احساس کا بے شک فراواں ہے
 اخوت کی بنا ڈالی اسی نے بزم ہستی میں کسے معلوم تھا انسانیت کا کیا تقاضا ہے
 جو عالم گیر پیغام اخوت لے کے آیا تھا اسی کی قوم ہے محروم احساس اخوت سے
 شاعری کی دوسری اصناف کی طرح نعت کے اظہار اور ابلاغ میں وسعت فکری کو بڑا دخل
 ہے۔ علامہ اقبال کے نعتیہ اشعار میں غضب کا خلوص ہے جس کی جھلک علامہ نجم آفندی کے کلام
 میں بھی نظر آتی ہے۔

اُسے کرنا تھا رشتہ عبد کا معبود سے محکم کہ اُس کو علم تھا انساں کی کمزوری فطرت کا

خالق کی مشیت پہ بھی کر ہی لیا قبضہ کیا آگئی انساں خدا ساز کے جی میں
 تفریق پہ کس نے مجھے مامور کیا ہے کیوں فرق کروں عشقِ خدا عشقِ نبی میں

خبر کیا تجھ کو تعلیم محمد مصطفیٰ کیا ہے یہ حُسن احتیاط ایک امتزاج دین و دنیا ہے

رباعی

آدم مابین آب و گل تھے جب سے روشن تھی فضا نور حبیب رب سے
 اپنی ہستی سے بے خبر آدم زاد کیا جانے کہ ہے ذات محمد کب سے
 حضور اکرم کی تعلیمات سے بہرہ مند ہونے کے بجائے بعض لوگ فروغی اور غیر ضروری
 مسائل میں اپنی پوری توانائی صرف کر دیتے ہیں۔ معراج روحانی اور جسمانی کے مباحث، نوری یا
 خاکی ہونے کی بحث، فلسفہ اور دین و دنیا کے معمولی مسائل وغیرہ۔ حج کے چند اشعار ان کی پوری
 ترجمانی کرتے نظر آتے ہیں۔

کچھ خبر بھی ہے تجھے نان و نمک کے سائل اُس کے کوچہ میں گدائی سے خدا ملتا ہے
 بھنگ کر رہ گئے رستہ میں سقراطی بقراطی تیری چوکھٹ پہ سجدے کر کے حکمت ناز کرتی ہے

نہ چھیڑو مجھ معراج روحانی و جسمانی دکھاؤ آئینہ جویائے حق کو اس کی سیرت کا

یہ نطق کا شرف یہ طہارت زبان کی اک اک حدیث دوست کو قرآن بنا دیا

میان آب و گل تھا آدی جب وہ پیہر تھا مشیت ہی میں تھا اسلام وہ جب سے مسلمان ہے
خود اپنا نور نور بندگی نور خداوندی شب معراج اس کی غیرت صبح درخشاں ہے

بے کار یہ جسم و روح کی بحث ہے آج سر پر مرے آقا کے ازل سے ہے یہ تاج
کیا اس کے لیے عرش پہ جانے کا سوال جب فرش پہ حاصل ہو مقام معراج

تفکیل ہوئی تنظیم ہوئی ترتیب ہوئی تکمیل ہوئی کیوں ختم نہ ہو پیغامبری سرکارِ دو عالم صل علی

یہ نام محمدؐ یہ اندھیرے کا اجالا سرنامہ آیات ہے آیاتِ جلی میں
صدقے صنم ہند و صنادید عجم ہیں اللہ کی قدرت ہے لباسِ عربی میں
حضور اکرمؐ کی ذات اقدس مدینۃ العلم ہے۔ آپؐ علم لدنی کے حامل تھے۔ یہ بھی حضورؐ کا
معجزہ ہے کہ اس دور کے عالم اور پڑھے لکھے شخص کو کیوں کر معرفت پروردگار حاصل نہ تھی جسے
ابو جہل کے نام سے یاد کیا۔ حضورؐ ظاہری طور پر لکھنا اور پڑھنا نہیں جانتے تھے اس لیے آپؐ کا
لقب اُمّی ہوا۔ مضامینِ نعت میں حضورؐ کا امی ہونا ثانوی مضمون کی حیثیت رکھتا ہے۔ فارسی اور
اردو کے شعرا نے اچھوتے، نادر اور خوب صورت اشعار لکھے۔ عجم کے دو چار اشعار، جو ان کی
مزاجِ شاعری کے نقیب ہیں، تمہر کا یہاں پیش کیے جا رہے ہیں۔

نگاہِ اہل ظاہر میں وہ امّی تھا مگر ایسا کتابِ زیت میں اصلاح دی ہے دستِ قدرت سے

تکوینی ہے علم اس کا جو کہلاتا ہے امّی یہ بات نہ آئے گی کبھی ذہنِ غبی میں

اُسی نے مصرفِ علم و عمل سے ہم کو سمجھایا غرورِ زندگی کیا ہے شعورِ زندگی کیا ہے

ازل کے دن سے جس کی انگلیاں ہیں نہیں فطرت پر مزاج زور و زور بدلا ہے جس نے علم و حکمت سے حضور اکرم معلمِ اخلاق اور زیست ہیں وہ نگوینی علم کے حامل ہیں۔

نعت میں مصطفیٰ موضوعات کی رسم بھی بہت قدیم ہے۔ عربی فارسی اور اردو نعت کی ابتدا ہی اس آمیزش کے ساتھ ہوئی۔ اردو کے پہلے صاحبِ دیوان شاعر محمد قلی قطب شاہ کی نعتوں میں اہل بیٹ کرام کی مدح و ثنا مسلسل نظر آتی ہے لیکن اُن میں سب کی نسبت حضور اکرم کے وجود سے بتائی جاتی ہے۔ یہاں یہ ذکر بھی عمدہ ہے کہ نجم آفندی کو نصیر الملّت کی جانب سے شاعر اہل بیٹ کا خطاب دیا گیا تھا۔

شاعر ہوں جن کا نجم وہ ہیں وجہ کائنات ممکن ہے تا ابد میرا نام و نشان رہے

مصاحب تیرے پیغمبر فرشتے لشکری تیرے سپہ سالار اعظم حیدر کرار کیا کہنا ذبح اللہ شامل تیرے اسلاف مقدس میں شہید کر بلا ہے تیرا ورثہ دار کیا کہنا

کلمہ گو کیوں کر نہ ہوں شیدائے آلِ مصطفیٰ کوئی بد قسمت ہی چاہے گا ملالِ مصطفیٰ
حشر تک فکر آفریں ہے ذہن انساں کے لئے عترت و قرآن متاع لا زوالِ مصطفیٰ
صورت و سیرت میں ہیں زہرا کے دونوں لاڈلے ہم جمالِ مصطفیٰ و ہم خیالِ مصطفیٰ
ترے اسلاف سے اخلاف سے آگے نہیں کوئی جہاں تک نسل آدم کی شرافت ناز کرتی ہے
نجم آفندی نے حضرت تمنا سندیلوی مرحوم کی فارسی نعت پر تفسیر کر کے ایک خوبصورت فارسی
میں نعت کہی ہے جس کے ایک بند پر اس تحریر کو تمام کرتا ہوں۔

از روئے تو صبح یافت تویر وز زلف تو شب نمودہ تحریر

تو جانِ مصوری بہ تصویر از شمع رخ تو دست تقدیر

برکرد چراغ آفرینش

نعتیہ رباعیات

(1)

ہے نور محمدی سراپا باقی دنیا فانی ہے وجہ دنیا باقی
بندوں کا بھی محبوب خدا کا بھی حبیب اب اور دو عالم میں رہا کیا باقی

(2)

حاصل تھی جسے نام و نسب کی معراج جس کے لیے تھی رحمت رب کی معراج
کیا پوچھتے ہو نعت گو شاعر کا مقام توصیف پیہر ہے ادب کی معراج

(3)

منہوم رسول عربی ہیں احمدؐ مکی مدنی مطلق ہیں احمدؐ
گزرے ہیں ہزار آدم و عالم بھی اگر ہر آدم و عالم کے نبی ہیں احمدؐ

(4)

محفوظ ہے اسلام رسول عربی اے صلح علی نام رسول عربی
ہر دور میں اخلاق کی تکمیل ہوا سرمایہ پیغام رسول عربی

(5)

کیا حسن کا معیار لیے آئے رسولؐ کس کس کو نصیب ہے تولائے رسولؐ
ہے وحدہ لا شریک بھی میرا شریک احدیت کی حد میں ہے وہ شیدائے رسولؐ

(6)

موزوں تھے سب انبیاء بنوت کے لیے مخصوص محمدؐ تھے ہدایت کے لیے
مطلوب ہیں بندوں کے خدا کے محبوب ایسا تو رسولؐ ہو رسالت کے لیے

(7)

بیکار یہ جسم و روح کی بحث ہے آج سر پر مرے آقا کے ازل سے ہے یہ تاج
کیا اُس کے لیے عرش پہ جانے کا سوال جب فرش پہ حاصل ہو مقامِ معراج

(8)

قدرت سے ملی ہے چشمِ پینا اے دوست تو نے کبھی دیکھا کبھی سمجھا اے دوست
یہ کون ہیں بھاگتے ہیں دنیا کی طرف دیداروں سے بھاگتی ہے دنیا اے دوست

(9)

کتنا ہی حسین ہو خیالِ سرورِ سجھے گا نہ تو صورتِ حالِ سرورِ
اللہ جمیل ہے اگر یاد تجھے اس آئینہ میں دیکھ جمالِ سرورِ

(10)

پاپوس نہ کیوں ہوں مجرورِ ختمِ رسلِ حیران ہو جب فکرِ بشرِ ختمِ رسلِ
اب تیرے مقام کا تعین کیا ہو جنت ہے تری راہنڈرِ ختمِ رسلِ

(11)

دنیا میں نہ تھی شئی کوئی شایانِ رسولِ سمجھیں گے وہی جن کو ہے عرفانِ رسولِ
اللہ کا ہے کوئی محل اور نہ مقام یہ عرشِ حقیقت میں ہے ایوانِ رسولِ

(12)

ایوانِ رسولِ کا ہے کلوا طیبہ کس میں ہے یہ دم کہے ہمارا طیبہ
آخر یہ زمیں پر کہیں رہتے سہتے جنت سے انہیں کے لیے آیا طیبہ

(13)

وہ سرِ خفیٰ نصِ جلی کی معراج اس شان کی تھی کہاں کسی کی معراج
حاصل اُسے عرش پر بھی تھی فرش پر بھی کیوں بحث میں لاتے ہو نبی کی معراج

(14)

زور اپنا جو دکھلائیں محمدؐ والے کونین سے کھرائیں محمدؐ والے
یہ عالمِ امکاں ہے مسلم لیکن ممکن نہیں مٹ جائیں محمدؐ والے

(15)

آدم مابین آب و گل تھے جب سے روشن تھی فضا نورِ حبیبِ رب سے
اپنی ہستی سے بے خبر آدم زاد کیا جانے کہ ہے ذاتِ محمدؐ کب سے

(16)

شاہانِ جہاں کی کجکھائی نہ چلی یاں ایک کی بھی جہاں پناہی نہ چلی
اللہ رے فقرِ مصطفیٰ کے تیور ان کے آگے کسی کی شاہی نہ چلی

(17)

احساسِ حیات کو جگانے والا حکمت کے حدود کو بڑھانے والا
کتنے پیغمبروں کے بعد آیا ہے انسان کو انسان بنانے والا

(18)

رفعت کا وہ کس فضا میں محتاج رہا جس کے سر پر ازل سے یہ تاج رہا
معراجِ سرِ عرش ہے کیوں بحثِ طلب وہ فرش پہ بھی صاحبِ معراج رہا

(19)

یوں پہلے پہل تو سامنا کیا کرتا چپ چاپ خدا کا نور دیکھا کرتا
جس راہ سے لے گئی حلیمہ اُس کو میں ہوتا تو ہر قدم پہ سجدہ کرتا

(20)

روشن گر کائناتِ ممکن آیا تکمیلی نوازشات کا سن آیا
کعبہ آواز دے خلیلی حق کو جس دن کی دعا مانگی تھی وہ دن آیا

(21)

دنیا میں پیہروں کا سلطان آیا انسان کی عظمت کا نگہبان آیا
سیرت ایسی بدل دیا تظلم جہاں صورت ایسی کہ جس پہ قرآن آیا

(22)

خدمت یہ کسی نبی ولی سے نہ ہوئی وابستہ کسی پیہری سے نہ ہوئی
کمال تھے سبھی مگر محمدؐ کے سوا اخلاق کی تکمیل کسی سے نہ ہوئی

(23)

مدہم تھا چراغ روشنی پوری کی تعمیر نجاتِ آدمی پوری کی
اللہ رے پیغمبرِ خاتم کا کمال ہر ایک پیہر کی کمی پوری کی

(24)

اُس حلقہٴ اربابِ ولا میں ہوتے انصار میں ہوتے رفقا میں ہوتے
سننے ہیں کہ ہر نبی کو حسرت یہ رہی ہم اُمتِ محبوبِ خدا میں ہوتے

(25)

اے غیرِ بشرِ کاہفِ اسرارِ حیات تیری ہی تجلیاں ہیں انوارِ حیات
انسان ہیں اپنی کوششوں کی حد میں آزادِ حیات اور گرفتارِ حیات

(26)

تکمیلِ نمودِ کبریائی نہ ہوئی پوری غرض جلوہ نمائی نہ ہوئی
تو ذکرِ احد میں شانِ دیکھ احمدؐ کی یہ وہ ہیں بغیر ان کے خدائی نہ ہوئی

(27)

ہر پینچنے والا جو نبی ہو جائے پیغامِ خدا کا دل لگی ہو جائے
ہے ختمِ نبوت پہ نبوت کی ہوس کم ہے یہ شرف کہ آدمی ہو جائے

(28)

ہنگامہ زیت میں کمی کیا معنی مرجائی ہوئی دل کی کلی کیا معنی
الفت میں نئی کی دل اگر زندہ ہے یہ موت کی شکل زندگی کیا معنی

(29)

ساقی مجھے مسبت مئے وحدت کر دے تقدیم رسالت کے لیے شہر دے
طیبہ میں پیچنے کا ہے ارماں دل کو فاراں پہ جو چکی تھی وہ بجلی بھر دے

(30)

ممکن نہیں اور کوئی جذبہ بھر دو ترک الفت پہ دل کو مائل کر دو
اب تک مجھے یاد ہے کسی کا کہنا اس ہاتھ پہ چاند اس پہ سورج دہر دو

(31)

عاشق ہے خدا انہیں بنایا جب سے یوسف بھی حسین نہیں حبیب رب سے
ایسا نقاش ہو تو ایسا نقشہ نقش اول ہے اور بہتر سب سے



نعتیہ قطعات

(1)

یا مصطفیٰ نظام تن و جاں بنا دیا تخلیق کائنات کا عنوان بنا دیا
صورت گر ازل نے ترے اعتبار پر اک مشیت خاک تھی جسے انساں بنا دیا

(2)

محبت میں محبت کے تقاضے رنگ لاتے ہیں ہم ان کو یاد کیا کرتے نبی خود یاد آتے ہیں
ہماری سمت جب اٹھتی ہے تنقیدی نظر کوئی ہم اپنا عیب ان کا تذکرہ کر کے چھپاتے ہیں

(3)

دنیا میں ہے آوازہ قرآن کی فصاحت کا انساں کوئی کیا سمجھے انداز مشیت کا
موضوع یہ نازک ہے میں کیسے زباں کھولوں معراج سنا دے گی لہجہ لب قدرت کا



منتخب نعتیہ اشعار

آنکھیں تو بچھا ہی رکھیں ہیں خاکسبز دل کا فرش کرو ہے عرش بھی جن کے زبرِ قدم وہ فرشِ زمیں پر آتے ہیں

جب مدارجِ پیہر کرتا ہوں وہ زورِ سخن بڑھ جاتا ہے اے تجمِ سلامی دیئے کو الفاظ کے لشکر آتے ہیں

قطرہ نے لیں جو تیری محبت میں کروٹیں بطنِ صدف میں گوہرِ غلطاں بنا دیا

یہ نطق کا شرف یہ طہارتِ زبان کی اک اک حدیثِ دوست کو قرآں بنا دیا

سلطانِ کج کلاہ مقابل نہ ہو سکے جس کو رئیسِ دولتِ عرفاں بنا دیا

صورتِ گرِ ازل نے ترے اعتبار پر اک مشبِ خاک تھی جسے انساں بنا دیا

تجمِ مدارجِ پیہر کی بلندی کو نہ پوچھ خاک پر بیٹھے تو سرِ عرش سے جا ملتا ہے

میں سمجھا آدمی کا احسنِ تقویم ہو جانا یہی صورت ہے جس پر حق کی صنعت ناز کرتی ہے

میں اپنے شعر لے کر تجمِ اس منزل میں کیا جاؤں جہاں قرآن کی ایک ایک آیت ناز کرتی ہے

فضائے عرش میں اے تجم رہتا ہے دماغ اپنا فرازِ عرش سے اترے ہیں یہ اشعار کیا کہنا

چار پشتوں سے مجھے حاصل ہے یہ عز و شرف تجم فطرت ہے مری مدح و ثنائے مصطفیٰ

تکھیل ہوئی جنظیم ہوئی ترتیب ہوئی تکھیل ہوئی کیوں ختم نہ ہو پیغامبری سرکارِ دو عالم صلح علی

مے حُب نبی کو واسطہ ہے میری فطرت سے وہ کوئی اور ہوں گے جن کو مل جاتی ہے قسمت سے

نگاہِ اہل ظاہر میں وہ اُمی تھا مگر ایسا کتابِ زیست میں اصلاحِ دی ہے دستِ قدرت سے

وہ اک نورِ مجسم تھا مگر اے ابنِ آدم سن تری سیرت بنانے کو اٹھایا بار صورت کا

کیا کام کیا فکر نے مدحِ نبویٰ میں اور آگ لگادی ہے مری تشنہ لہی میں

آزاد ہوں میں وسعتِ عشقِ نبویٰ میں اچھے ہوئے ہیں تنگ نظر بولہبی میں

اک فیصلہ کن شان سے بھیجا ہے خدا نے قرآن بھی تلوار بھی ہے دستِ قوی میں

تکوینی ہے علم اس کا جو کہلاتا ہے امی یہ بات نہ آئے گی کبھی ذہنِ غبی میں

اے تجم میں ہوں شاعرِ دربارِ رسالت کیا شک ہے کسی کو مری تصویر کشی میں

خدا بھی ایک ہے قرآن بھی قبلہ بھی پیہر بھی قیامت ہے کہ پھر ملت کا شیرازہ پریشاں ہے

بھلا سکتے نہیں دل اُس کی تحریکِ اخوت کو
 ابھی انسان سمجھا ہی نہیں تجویزِ امن اُس کی
 دیا تھا اس نے وہ درسِ مساواتِ رواداری
 اُسے انسان کے اخلاق کی تکمیل کرنی تھی
 مکتبہ کردیا انساں کا دستور حیات اُس نے
 رحمتِ عالمِ خلافِ امن جاسکتا نہیں
 یہ نامِ محمدؐ یہ اندھیرے کا اجالا
 ذبح اللہ شامل تیرے اسلافِ مقدس میں
 یہ نطق کا شرف یہ طہارتِ زبان کی
 جو عالم گیر پیغامِ اخوت لے کے آیا تھا
 کیا تقویٰ کو شامل اس نے تہذیبِ دہمن میں
 خبر کیا تجھ کو تعلیم محمد مصطفیٰؐ کیا ہے
 چراغِ انسان کے احساس کا بے شک فراواں ہے
 ابھی دنیا کے ہر اک موڑ پر طاقت رجز خواں ہے
 کہ ہر اک قوم میں اب روحِ آزادی کی جولاں ہے
 علی آفاق میں پہلا ثمر تھا اس کی محنت کا
 رسولِ آخری ہے حرفِ آخر لے کے آیا ہے
 تھی دفاعی جنگ ہر جنگ و جدالِ مصطفیٰؐ
 سرنامہ آیات ہے آیاتِ جلی میں
 شہیدِ کربلا ہے تیرا ورثہ دار کیا کہنا
 اک اک حدیثِ دوست کو قرآن بنا دیا
 اسی کی قوم ہے محرومِ احساسِ اخوت سے
 نعتِ گر نہیں تو منعم و مزدور یکساں ہے
 یہ حُسنِ احتیاط ایک امتزاجِ دین و دنیا ہے



نعت

(1)

انسان کے خاکی پیکر میں اب شافعِ محشر آتے ہیں
 جو دونوں جہاں کے مالک ہیں وہ بھیس بدل کر آتے ہیں
 آمد ہے اب ان کی عالم میں جن سے ہے وجودِ ارض و سما
 اب ختم ہے سب کی راہبری کونین کے رہبر آتے ہیں
 آنکھیں تو بچھا ہی رکھی ہیں خاکسبز دل کا فرش کرو
 ہے عرش بھی جن کے زیرِ قدم وہ فرشِ زمیں پر آتے ہیں
 اصنام کے بندے کیا جانیں دراصلِ خدائی ان کی ہے
 جو غارِ حرا سے گھر کی طرف اوڑھے ہوئے چادر آتے ہیں
 دیدارِ نبی ہو جائے تو پھر بوڑھے سے کہیں سلمان سے کہیں
 ہم نے بھی وہ آنکھیں دیکھی ہیں ہم کو بھی وہ تیور آتے ہیں
 کیا کوئی پنے گا میری طرح میکش ہوں میں ایسی محفل کا
 جب سے مجھے پیتے دیکھا ہے کوڑ کو بھی چکر آتے ہیں
 جب مدحِ پیغمبر کرتا ہوں وہ زورِ سخن بڑھ جاتا ہے
 اے نجمِ سلائی دینے کو الفاظ کے لشکر آتے ہیں



نعت

(2)

اے وہ کہ تیرے نور کو عنوان بنا دیا
 پرچم کشائے سلطنت جاں بنا دیا
 شق ہو گیا قلم کا جگر تیرے نام پر
 صبح ازل کا چاک گریاں بنا دیا
 پیدا ہوئی جبین کی ضیا سے فضائے عرش
 سجدہ کا نقش عالم امکاں بنا دیا
 ہستی ترے ظہور تبسم سے چونک اٹھی
 اس کیفیت کو صبح درخشاں بنا دیا
 کھولا نشان مہر نگاہ جلال نے
 چشم کرم اٹھی مہر تاباں بنا دیا
 بیداریوں کی نعمت پُر کیف شب کو دی
 طاعت گزار زلف پریشاں بنا دیا
 اک پرتوی جمال کا دریا اہل پڑا
 موج نسیم و جوش بہاراں بنا دیا
 قطرہ نے لیں جو تیری محبت میں کروٹیں
 بطین صدف میں گوہر فطال بنا دیا
 غنچے سے لے کے قلب بشر تک ہر ایک کو
 شرمندہ نوازش و احساں بنا دیا
 اقرارِ دوستی پہ طے ساغرِ حیات
 تیری دلا کو میکدہ جاں بنا دیا

صورت گر ازل نے ترے اعتبار پر
 اک مشیتِ خاک تھی جسے انساں بنا دیا
 قدرت نے اک نظامِ تن و جاں بنا دیا
 انساں ترے ثار کہ انساں بنا دیا
 یہ نطق کا شرف یہ طہارتِ زبان کی
 اک اک حدیثِ دوست کو قرآن بنا دیا
 گم گمشدگانِ راہ کو دے کر پیامِ ہوش
 نبضِ آشنائے گردشِ دوراں بنا دیا
 کہتی ہے ذہنیت یہ حجاز و عراق کی
 تیرا ہی کام تھا کہ مسلمان بنا دیا
 جھکوا لیے قدم پہ بڑے سرکشوں کے سر
 پروانہ وار شعلوں کو رقصاں بنا دیا
 سلطانِ کجگاہِ مقابل نہ ہو سکے
 جس کو رئیسِ دولت عرفاں بنا دیا
 نوعِ بشر کو نظمِ مساوات سونپ کر
 ہر دروِ اختلاف کا درماں بنا دیا
 اے صاحبِ شریعت سہلہ ترے ثار
 کیا مرگ و زیت دونوں کو آساں بنا دیا



نعت

(3)

درو دل کیا کہیں رستہ میں پڑا ملتا ہے
 حق کے محبوب سے نسبت ہو تو آملتا ہے
 میں وہ سائل ہوں تجھے مانگ رہا ہوں تجھ سے
 دیکھنا ہے مرے مولاً مجھے کیا ملتا ہے
 دل کا کیا حال ہو حاصل جو حضوری ہو جائے
 اس کی فرقت میں تڑپنے سے مڑا ملتا ہے
 طور تک موسیٰٰ عمراں کی رسائی تھی فقط
 عرش سے اس کی بلندی کا پتا ملتا ہے
 کچھ خبر بھی ہے تجھے نان و نمک کے سائل
 اس کے کوچہ میں گدائی سے خدا ملتا ہے
 اپنے امکان تصور کو دعا دیتا ہوں
 جب مرا سر قدم پاک سے جا ملتا ہے
 کس میں دم ہے جو کرے حسن عمل کی توصیف
 نام سے سلسلہ صلح علی ملتا ہے
 یہ جزا کم ہے کہ دیدارِ نبیٰ ہوگا نصیب
 کس کو یہ فکر ہے کیا روزِ جزا ملتا ہے

ہٹ دہرم ہیں جو سمجھتے نہیں منزل اس کی
 سب کو قرآن میں لو لاک لما ملتا ہے
 اُس کے در سے ہمیں کیا کچھ نہ ملے گا اے دوست
 غیر کو حوصلہ صبر و رضا ملتا ہے
 تجم مداح پیہر کی بلندی کو نہ پوچھ
 خاک پر بیٹھے تو سر عرش سے جا ملتا ہے



نعت

(4)

محمدؐ پر خدا کی شانِ وحدت ناز کرتی ہے
 خداوندی شریعت در شریعت ناز کرتی ہے
 فرشتے کیا ہیں نبیوں کی ارادت ناز کرتی ہے
 نبوت کیا ہے تکمیلی نبوت ناز کرتی ہے
 زہے بارِ امانت خود امانت ناز کرتی ہے
 ملک ہیں محو حیرت آدمیت ناز کرتی ہے
 میں سمجھا آدمی کا احسن تقویم ہو جانا
 یہی صورت ہے جس پر حق کی صنعت ناز کرتی ہے
 تری بے چینیاں برحق مگر آگے بڑھوں کیوں کر
 ابھی اے حرفِ آخر اولیت ناز کرتی ہے
 شعورِ ترجمانی پر ہے یا مفہومِ قدرت پر
 نہ پوچھو کس پہ قراں کی فصاحت ناز کرتی ہے
 جہادِ صبر کا موقف ہو یا ہو جنگ کا میدان
 بہر صورت بہر پہلو شجاعت ناز کرتی ہے
 حکومت اس نے کی پہلو بچا کر کبریائی کے
 اسی تنظیمِ حکومت پر حکومت ناز کرتی ہے
 وہ اک توحید کا ساغر وہ کثرت پینے والوں کی
 دو عالم مست ہیں ساقی کی ہمت ناز کرتی ہے
 خدا کے آخری پیغامبر اے حجتِ اول
 تجھی پر ظاہر و باطن ہدایت ناز کرتی ہے

غرور آل ہاشم ہے تری شانِ قیمتی بھی
 ابھی تک جس قیمتی پر جلالت ناز کرتی ہے
 تجھے اک دھبِ غربت کا مسافر کر دیا جس نے
 ازل کی صبح سے وہ شامِ ہجرت ناز کرتی ہے
 ترے اسلاف سے اخلاف سے آگے نہیں کوئی
 جہاں تک نسلِ آدم کی شرافت ناز کرتی ہے
 بھٹک کر رہ گئے رستہ میں سقراطی و بقراطی
 تری چوکھٹ پہ سجدے کر کے حکمت ناز کرتی ہے
 وہاں سے ابتدا ہے تیرے انوارِ نبوت کی
 جہاں پیغمبروں کی قدر و قیمت ناز کرتی ہے
 تیرے اسوہ نے کی اخلاق کی تکمیل دنیا میں
 اسی معراج پر انساں کی عظمت ناز کرتی ہے
 مکمل ہو گئی عظیم قدرت تیرے آنے سے
 جہاں میں تیرے آنے کی مہورت ناز کرتی ہے
 میں اپنے شعر لے کر جہم اس منزل میں کیا جاؤں
 جہاں قرآن کی ایک ایک آیت ناز کرتی ہے



نعت

(5)

چکا جو عرب دیش کی قسمت کا ستارا
 مکہ میں رسالت کی بچھائی گئی مسند
 اس طرح دلہن بھی کوئی دیکھی نہ سنوتی
 کیا چلیے کس بھیس میں کس روپ میں آیا
 چھ سال میں ماں باپ جو پر لوک سدھارے
 جب مر سے اٹھا آپ کے دادا کا بھی سایا
 بچوں سے زیادہ یہ جیتے پے فدا تھے
 چھوٹے ہی سے سن میں تھیں سمجھ بوجھ کی باتیں
 دایہ کی طرح سب کی نگاہوں میں بھلا تھا
 سُندر تھا جو ہر کام تو ہر بات تھی بالا
 بے وقت نہ کھلایا کبھی، بے وقت نہ سویا
 اس چاند میں آنکھوں نے کوئی کھوٹ نہ پائی
 بھولے سے کبھی اپنی بڑائی نہ جتائی
 باتیں نہ گھمنڈی کبھی ہر دے میں سائیں
 بچوں کی طرح اس نے کوئی کھیل نہ کھیلا
 گاہک تھا وہ ہر آن غریبوں کی خوشی کا
 پیتا وہ لڑکپن کا سے آئی جوانی
 زردوش تھی جو پھول کی چندن کی طرح سے
 ستونٹ تھا ایسا جسے دُشمن نے بھی مانا
 نیکی نے پچایا تھا جوانوں کے مٹروں سے
 زریں کو بھی سکھ ہو، اسی اُلجھن میں پڑا تھا

کرتار نے آکاش سے اک نور اُتارا
 پیدا ہوئے ہاشم کے گھرانے میں محمدؐ
 مکھڑے کی پڑی چھوٹ تو جگمگ ہوئی دھرتی
 سنتے ہیں کسی آنکھ نے دیکھا نہیں سایا
 بچپن سے لڑکپن ہوا دادا کے سہارے
 اک اور پریمی نے کلیجے سے لگایا
 پالا ابو طالب نے جو حضرت کے چچا تھے
 کنتے تھے بڑے سوچ میں دن ہوں کہ ہوں راتیں
 یہ چار برس گھر میں حلیمہ کی پلا تھا
 دایہ کو یہ اچرج تھا کہ بچہ ہے زالا
 مچلا نہ کبھی دودھ کے کارن نہ وہ رویا
 جو من کی صفائی تھی، وہی تن کی صفائی
 بیٹوں کو حلیمہ کے سمجھتا رہا بھائی
 یوں ساتھ دیا اُن کا کہ بھیڑیں بھی چرائیں
 اُس کے لیے دنیا میں تماشہ تھا نہ میلا
 سنسار میں دکھ دیکھ نہ سکتا تھا کسی کا
 انسان کے چیون کی گھڑی سب سے سہانی
 جو پاک رہی صبح کے دامن کی طرح سے
 صادق اُسے بچپن سے ہی کہتا تھا زمانا
 وہ دور ہی رہتا تھا بُرائی سے مُروں سے
 ددھوا سے کیا بیاہ کہ مَن اس میں بڑا تھا

سُرخی بنا قوم کا جھگڑا بھی چُکایا
 اُن نخل کے لیے کرنا ہی پڑتا ہے یہ کتھا
 اُبھری ہوئی تھی ہاتھ میں ایمان کی ریکھا
 کچھ دن میں نئی پیار کی صورت نظر آئی
 اِک تاروں بھری رات نے آجُل جو سمیٹا
 کعبہ میں ہوا جس کا جنم یہ وہ بکلی ہے
 گھر اُس کا چلن اُس کا وہی ذات وہی ہے
 جتنا کی بھلائی میں بہت رنج سبے ہیں
 جن باتوں میں تھی کھوٹ بہت اُن سے پرے تھے
 دل جس سے ملے ایسا نہ تھا میل کسی سے
 جی لگتا تھا ہستی سے الگ شہر سے باہر
 جو قوم تھی وہ پاپ کے چکر میں پڑی تھی
 کیا کٹھ کی بھرمار ہے اپرادھ کا ریلا
 کرتا تھا ہر اک اپنے قبیلے کی بڑائی
 بدلہ کا لگا روگ تو کم ہی نہیں ہوتا
 آئند یہودی ہے جو بینہ سود کا برسے
 کچھ لوگ اسے اپنی سمجھتے ہیں جو بیٹی
 انسان نے انساں کا بنایا ہے یہ کیا حال
 کس اُور ہے سنسار کا بہتا ہوا دھارا
 کرتے ہی نہیں فرق بُرے اور بھلے میں
 کب تک یہی ائیائے کا بیوپار رہے گا
 دن رات غریبی ہے امیری کا نوالا
 اِک روز اِسی دھیان میں اوڑھے ہوئے چادر

دھرتی کو بڑی سخت لڑائی سے بچایا
 بیوپار بزرگوں کی طرح اُس کا چلن تھا
 بیوپار میں ایسا کوئی دھرمی نہیں دیکھا
 پیدا ہوا اِک سب سے بڑا اُس کا قدائی
 چوتھا ابو طالب کو ملا چاند سا بیٹا
 اللہ کے گھر میں ہوا پیدا کہ علی ہے
 جو بات محمد کی ہے ہر بات وہی ہے
 ہر کام میں اُن دونوں کے دل ایک رہے ہیں
 بھولے سے نہ کی مورتی پوجا وہ کھرے تھے
 لاکھوں میں محمد کو محبت تھی علی سے
 استھان بنا رکھا تھا اِک غار کے اندر
 انساں ہے گرتے پہ یہ فکر اس کو بڑی تھی
 بیٹھا وہ یہی سوچتا رہتا تھا اکیلا
 بے بات بھی ہو جاتی تھی آپس میں لڑائی
 دادا کی جگہ لڑنے کو تیار ہے پوتا
 عیسائی ہیں بھٹکے ہوئے عیسیٰ کی ڈگر سے
 دھرتی میں دبا دیتے ہیں پیدا ہو جو بیٹی
 ہے جانوروں سے بھی غلاموں کا بُرا حال
 نیکی سے ہوسمندھ تو مشکل ہے گزارا
 اوقات گزرتی ہے شراب اور جوئے میں
 کب تک یہ آدھا دُھند سا چار رہے گا
 آنکھیں ہیں مگر کوئی نہیں دیکھنے والا
 چُپ چاپ وہ لیٹا ہوا تھا غار کے اندر

دنیا کو بدلنے کا چلن سوچ رہا تھا
 جیسے کبھی گرمی میں بڑی پیاس لگی ہو
 ڈہرا ہی رہا تھا یہ کہانی ابھی من میں
 جیسے کوئی جاگے ہوئے کو اور جگا دے
 اے کملی میں لپٹے ہوئے اٹھ ذکر خدا کر
 سب اس کے سنگھاسن ہیں وہ پریت ہو کہ رائی
 گھر اپنے چلاؤن وہ کے یہ کام کی آواز
 اک ایک نے ترلوک دہتی کہہ کے پکار

انسان کی مکتی کے جتن سوچ رہا تھا
 سامان نہ ہو کوئی، مگر آس لگی ہو
 پیدا ہوا اک بھاؤ نیا من کی لگن میں
 لو جیسے کوئی پیار کے دیپک کی بڑھا دے
 دھرتی پہ سنی اُس نے یہ آکاش کی بانی
 دُنیا کو جگا دین کا پیغام سنا کر
 بندوں کو بتا پالنے والے کی بڑائی
 ہر اور سے پیدا ہوئی پرنام کی آواز
 جنگل نے پہاڑوں نے نبی کہہ کے پکارا



نعت

(6)

گروہ انبیاء کے سیدو سردار کیا کہنا
 دو عالم پر ہے قبضہ احمد مختار کیا کہنا
 وہی ہے صحن مسجد اور وہی قصر حکومت ہے
 شبِ اسری کی محفل تھی نیاز و ناز کی محفل
 تجھے دیکھا جن آنکھوں نے محبت کی نگاہوں سے
 جہاں میں سب سے پہلے تو پیامِ امن لایا تھا
 تجھے دولت حکومت عیش سب دیتی رہی دنیا
 ترا ہر اک عمل صلی علیٰ حسن عمل ٹھہرا
 چراغِ عقل روشن تیری انگلی کے اشارے سے
 مصاحب تیرے پیغمبر فرشتے لشکری تیرے
 ذبح اللہ شامل تیرے اسلاف مقدس میں
 مجھے بھی ان گرفتاروں میں لکھ لے کاتبِ قدرت

رہیں کاروانِ عالم انوار کیا کہنا
 ترا قرآن کیا کہنا تری تلوار کیا کہنا
 خدائے پاک کے گھر میں ترا دربار کیا کہنا
 وہ آدمی رات اور وہ عالم بیدار کیا کہنا
 وہ آنکھیں اے زہے قسمت ترا دیدار کیا کہنا
 مساوات و محبت کے علم بردار کیا کہنا
 مگر دنیا میں باقی ہے ترا انکار کیا کہنا
 حدیثِ دوست کہلائی تری گفتار کیا کہنا
 ترے انفاس کی خوشبو سے ہے گلزار کیا کہنا
 سپہ سالارِ اعظم حیدر کرار کیا کہنا
 شہید کر بلا ہے تیرا ورش دار کیا کہنا
 پیغمبر ہیں اسیر گیسوئے خم دار کیا کہنا

فضائے عرش میں اے نجم رہتا ہے دماغ اپنا
 فرازِ عرش سے اترے ہیں یہ اشعار کیا کہنا



نعت

(7)

جان ہے تیری امانت، دل برائے مصطفیٰ
 مجھ میں میرا کچھ نہیں ہے اے خدائے مصطفیٰ
 فکرِ جنت چھوڑ اے نا آشنائے مصطفیٰ
 جنتِ عارف ہے احساسِ ولائے مصطفیٰ
 اتباعِ مصطفیٰ کر اے گدائے مصطفیٰ
 بھیک مانگے سے نہیں ملتی رضائے مصطفیٰ
 یہ زمیں کے سائکون کی پستی تخیل ہے
 عرش تک سمجھی ہے دنیا منجائے مصطفیٰ
 کون مرسل یوں ہوا راہِ خدا میں گام زن
 ہر مصیبت کی روش پر مسکرائے مصطفیٰ
 دونوں عالم کے خزانوں پر تصرف تھا مگر
 تحفہٴ دردِ محبت لے کے آئے مصطفیٰ
 مرجہا اے ریگزارِ بیثرب و بطحا تجھے
 تیرے بوسے اور دامانِ قبائے مصطفیٰ
 شرع کا ہر مسئلہ ہے علم و حکمت کو قبول
 فطرتِ انسانیت ہے ہم نوائے مصطفیٰ
 اے اسیرِ فکرِ تفسیرِ دو عالم ہم سے پوچھ
 نقشِ سجدہ ایک ہے اک نقشِ پائے مصطفیٰ
 صبح نے آکر جو اُلٹا شامِ ہجرت کا نقاب
 مرتضیٰ تھے سبز چادر میں بجائے مصطفیٰ
 چار پشتوں سے مجھے حاصل ہے یہ عز و شرف
 بزمِ فطرت ہے مری مدح و ثنائے مصطفیٰ



نعت

(8)

کلمہ گو کیوں کر نہ ہوں شیدائے آل مصطفیٰ
 کوئی بد قسمت ہی چاہے گا بلال مصطفیٰ
 اللہ منزلی بزل و نوال مصطفیٰ
 خالی زخاں شریعت ہے بلال مصطفیٰ
 کاب قدرت مری جمعیت خاطر تو کر
 لکھ دے میرے نام پر آشتیہ حال مصطفیٰ
 اس کا ہر تخلص مسلمان سر سے پاک ہے کمال
 کس کا منہ ہے جو کرے ذکر کمال مصطفیٰ
 بدر سے تا نہرواں چمکی ہے تیغ حیدرگی
 فتنہ گر دنیا نے دیکھا ہے جلال مصطفیٰ
 حشر تک فکر آفریں ہے ذہن انساں کے لیے
 عزت و قرآن متاع لا زوال مصطفیٰ
 عارفوں کے دیدہ و دل کو جو نسبت ہو تو ہو
 سب کی قسمت میں کہاں خواب و خیال مصطفیٰ
 رحمت عالم خلاف امن جاسکتا نہیں
 تھی دفاعی جنگ ہر جنگ و جدال مصطفیٰ
 صورت و سیرت میں ہیں زہرا کے دونوں لاڈلے
 ہم جمال مصطفیٰ و ہم خیال مصطفیٰ
 خود لب قدرت نے فرمایا مشقت کم کرو
 درجہ محبوبیت پر تھا یہ حال مصطفیٰ
 میرے آباء کا شرف ہے، میری فطرت کا خمیر
 نجم صدیوں سے ہے فجر مدح آل مصطفیٰ



نعت

(9)

محمدؐ کائناتِ دو جہاں میں کار فرما ہے
 خدا کے دستِ قدرت میں ارادا ہی ارادہ ہے
 ظہور اس کا نہ تھا جب تک اندھیرا ہی اندھیرا تھا
 ظہور اس کا ہوا جب سے اُجالا ہی اُجالا ہے
 مکمل کر دیا انساں کا دستورِ حیات اس نے
 رسولؐ آخری ہے حرفِ آخر لے کے آیا ہے
 بتایا اُس نے دولت کے مقابل دردِ دل لاکر
 غرورِ زندگی کیا ہے شعورِ زندگی کیا ہے
 خدا میں اور محمدؐ میں ہے ربطِ معنوی ایسا
 تشہد میں بھی بندہ اس کو کہتے دل لرزتا ہے
 قدِ زیبا پہ خلعتِ حُسن کا کیا راست آیا ہے
 قباِ محبوبیت کی ہے رسالت کا سراپا ہے
 خبر کیا تجھ کو تعلیمِ محمدؐ مصطفیٰ کیا ہے
 بہ حسن احتیاط ایک امتزاجِ دین و دنیا ہے
 اخوت کی بنا ڈالی اُسی نے بزمِ ہستی میں
 کسے معلوم تھا انسانیت کا کیا تقاضا ہے
 شبِ اسرئیِ حجابِ قدس اور قوسین کی منزل
 یہ تعبیرات میں ساری حقیقت کی خبر کیا ہے
 وہ صبحِ طور کی تنویر کیا خاطر میں لائیں گے
 جن آنکھوں نے قدِ آدمِ خدا کا نور دیکھا ہے

نظر مصروفِ غور و فکر تیور انقلابی ہیں
 نئے عنوان سے پیش نظر دنیا کا نقشہ ہے
 کوئی خامی نظر آئی نہیں دستور میں اس کے
 بہت دیکھا حکومت نے بہت حکمت نے سمجھا ہے
 کسی کو فکر امانت کی نہیں صبح و شب ہجرت
 امانت دار ایسا دشمنوں کو بھی بھروسا ہے
 خدا رکھے محبت اس کی یاد اُس کی خیال اُس کا
 عبادت ہے یہی جس میں دلِ مومن دھڑکتا ہے
 بشر ہونا ہے تیرا مثبتہ خیرالبشر ہے وہ
 اسپر سہو و نسیان تو اُسے اپنا سا سمجھا ہے



نعت

(10)

کیا نعت میں لے نغے کی بڑھی سرکار دو عالم صل علی
 قدرت کی زباں بھی بول انھی سرکار دو عالم صل علی
 کیا قلب و زباں پر قدرت تھی سرکار دو عالم صل علی
 بے وہی الہی بات نہ کی سرکار دو عالم صل علی
 تشکیل ہوئی تنظیم ہوئی ترتیب ہوئی تکمیل ہوئی
 کیوں ختم نہ ہو پیغامبری سرکار دو عالم صل علی
 محبوب نہ تھا بندوں میں کوئی اللہ کے گھر میں تھی یہ کمی
 کیا عہد واحد کی بات نبی سرکار دو عالم صل علی
 کچھ عرش ہی پر موقوف نہ تھا معراج تھی تجھ کو فرش پہ بھی
 معراج کی تجھ سے شان بڑی سرکار دو عالم صل علی
 جو دین خدا کی دشمن تھی ہر بات پہ جس سے جنگ ہوئی
 اک دن وہی دنیا چیخ انھی سرکار دو عالم صل علی
 دونوں پہ حکومت ہے تیری اجسام پہ بھی ارواح پہ بھی
 بے اذن کسی نے سانس نہ لی سرکار دو عالم صل علی
 اک عمر کے قیدی چھوٹ گئے سب کفر کے بندھن ٹوٹ گئے
 کعبہ کی ایسی چوٹ پڑی سرکار دو عالم صل علی
 تلوار اٹھے یا دست دعا دونوں میں ہے شامل حق کی رضا
 مسجد کی روش میدان میں بھی سرکار دو عالم صل علی

اٲار نے تجھ سے درس لیا قدموں پہ گرے تسلیم و رضا
یہ حسن عمل کی شان رہی سرکار دو عالم صل علی
انسان کی صف میں شامل بھی ادراک سے بالا منزل بھی
یہ سرخنی یہ نص جلی سرکار دو عالم صل علی
تاعرش یہ نئے جائیں گے سکانِ فلک دہرائیں گے
کہنے دو مجھے اے نجمِ ابھی سرکار دو عالم صل علی



نعت

(11)

نمازِ دردِ دل پڑھنی ہے پیغمبرؐ کی مدحت سے
 وضو کر اے شعورِ فکرِ شبنم کی لطافت سے
 مئےِ حُبِ نبیؐ کو واسطہ ہے میری فطرت سے
 وہ کوئی اور ہوں گے جن کو مل جاتی ہے قسمت سے
 بنا کر حق نے سوئے مصطفیٰؐ دیکھا محبت سے
 خوشا ذوقِ نظرِ صورتِ ملا دی اپنی صورت سے
 مسلم ہے خدا کی بے نیازی اس کو کیا کہئے
 جسے پیدا کیا اپنے تعارف کی ضرورت ہے
 یہ وہ انسانِ اعظم ہے گلستِ فاشِ دی جس نے
 حکومت کی محبت کو محبت کی حکومت سے
 نگاہِ اہلِ ظاہر میں وہ اُمی تھا مگر ایسا
 کتابِ زیت میں اصلاحِ دی ہے دستِ قدرت سے
 ملا تختِ نبوت جب یتیمِ آلِ ہاشم کو
 خدائی ہوگئی محکم اس انسانی ریاست سے
 کیا آدم کو پیدا جس خدا نے اس کا کیا کہنا
 مگر مجھ کو محبت ہے خدائے آدمیت سے
 نگارستانِ ہستی کی فضا جس نے بدل ڈالی
 بساطِ کافری جس نے اُلٹ دی دستِ ہمت سے

ازل کے دن سے جس کی انگلیاں ہیں مہضِ فطرت پر
 مزاجِ زور و زر بدلا ہے جس نے علم و حکمت سے
 بہت دولت لٹائی جس کے ہاتھوں نے غریبوں میں
 مگر ہونے دیا دامن کو آلودہ نہ دولت سے
 ضرورت ہی نہ رکھی پھر کسی مرسل کے آنے کی
 سنایا اس نے خالق کا پیام ایسی فصاحت سے
 حیاتِ جاوداں کی اس نے ہی تفسیر کی ورنہ
 تعارف ہی کسے تھا دردِ دل کی قدر و قیمت سے
 نہ تھا سجدہ کا موقف درجہٴ محبوبیت پا کر
 اُسے بھی ذوقِ سجدہ تھا مگر سجدہ کی قسمت سے
 مسلمانو صلوٰۃ و صوم کا انجام کیا ہوگا
 جو بیگانہ رہا دلِ مصرفِ مہر و محبت سے
 جو عالم گیر پیغامِ اخوت لے کے آیا تھا
 اسی کی قوم ہے محرومِ احساسِ اخوت سے



نعت

(12)

حرا کا غار ہے فانوس کس شمعِ حقیقت کا
 کہ ہر ذرہ ہے سجدے میں نگارستانِ فطرت کا
 فضا محمور بھی ہے مست بھی ہے، منتظر بھی ہے
 کہ پھر پہلو بدلنے کو ہے منظر اس کی قدرت کا
 جو اس یہ کون ہے شانوں پہ لٹکائے ہوئے گیسو
 خلیقِ اللہ کی صورت ستارہ کنجِ عدلت کا
 اُٹلنے ہی کو ہیں ہر سانس سے چشمے ہدایت کے
 سمندر دل میں موجیں مارتا ہے علم و حکمت کا
 تعشق کہہ رہا ہے فکر ہے تعمیرِ قومی کی
 نگاہیں کہہ رہی ہیں اہل ہے تنظیمِ ملت کا
 فکر تبصرہ کرتا ہے انسانی خصائل پر
 زہے عہدِ جوانی شغل ہے یہ کنجِ خلوت کا
 جہیں کا نور چھپ سکتا نہیں گردِ بیتیسی سے
 خجل منہ سے بول اٹھتا ہے شایانِ ریاست کا
 سراپا جوہرِ قابلِ فقط اب دیر ہے اتنی
 کہ دستِ غیب سر پر تاج پہناندے رسالت کا
 ہوئی ہے خاتے کی مہر اس کے نامِ نامی پر
 یہی ہے وہ نکلیں جو اہل تھا مہرِ نبوت کا
 نہ چھیڑو مجھتِ معراجِ روحانی و جسمانی
 دکھاؤ آئینہ جو یائے حق کو اس کی سیرت کا

وہ آیا تھا جہاں میں رحمتہ للعالمین بن کر
 جسے تم جسم سمجھے ہو یہ پردہ تھا شریعت کا
 ظہور اس کا نہ تھا تقسیم ملک و مال کی خاطر
 اُسے دنیا میں جوہر بانٹا تھا آدمیت کا
 اُسے کرنا تھا رشتہ عبد کا معبود سے محکم
 کہ اُس کو علم تھا انساں کی کمزوری فطرت کا
 وہ اک نور مجسم تھا مگر اے ابن آدم سُن
 تری سیرت بنانے کو اٹھایا بار صورت کا
 ہمیں اس فلسفے کے پیچ و خم سے تھا رہا کرنا
 دکھانا تھا ہمیں اک راستہ سیدھی شریعت کا
 بساط فقر موزوں ہو نہ ہو اس کے لیے لیکن
 جتنا تھا اسے معیار دنیا کی حقیقت کا
 غریب قوم بن کر بن گیا ڈھارس غریبوں کی
 امیر خلق ہو کر بھیس بدلا اس نے غربت کا
 مجاہد کر دیا خونخوار خوں آشام قوموں کو
 خدا کی راہ میں مصرف کیا اس نے شجاعت کا
 نظر کے سامنے ہر وقت قانونِ الہی ہو
 فریضہ رکھ دیا مسلم پہ قرآن کی تلاوت کا
 وفا پیشہ غلاموں کو جگہ دی اپنے پہلو میں
 دکھایا اس نے زینہ دین کی خدمت سے عظمت کا
 اُسے قانونِ فطرت پر لگانا تھا خیالوں کو
 کہ دنیا دیکھ لے اسلام ہے قانونِ فطرت کا
 اُسے انسان کے اخلاق کی تکمیل کرنی تھی
 علی آفاق میں پہلا ثمر تھا اس کی محنت کا



نعت

(13)

محمدؐ کی حقیقت دونوں عالم کی رگِ جاں ہے
 وہیں تک فکر پہنچے گی جہاں تک عقلی انساں ہے
 خطابِ رحمتہ للعالمین اُس کو ہی شایاں ہے
 میانِ آب و گل تھا آدمی جب وہ پیہر تھا
 چراغِ طور روشن بھی ہوا گل بھی ہوا لیکن
 عبودیت کے پیکر میں وہ ہے روحِ خداوندی
 خدا کے گھر میں اُس نے فقر کی مسند پہ شاہی کی
 اسی نے خاک کے پتلوں کو چوٹکایا یہ سمجھا کر
 وہ لایا صورتِ قرآن میں قانونِ حیات ایسا
 جلالت کوئی دیکھے اُس یتیم آلِ ہاشم کی
 اسی کی حق پناہی سے ہوا ہے دسترس اتنا
 خود اپنا نور، نورِ بندگی، نورِ خداوندی
 نہ آتا کس طرح وہ رحمتہ للعالمین بن کر
 محبت اُس کی دل میں داغِ دل اُسکی محبت میں
 پیامِ درد اسکا عام ہے اس بزمِ ہستی میں
 کیا تقویٰ کو شامل اس نے تہذیب و تمدن میں
 لیا ہے درسِ مرگ و زبیت جس نے اُسکی ہمت سے
 دلیل اور اس سے بڑھکر ہوگی کیا حتم نبوت کی
 دیا تھا اُس نے وہ درسِ مساواتِ رواداری
 خدا کا نام لے کر ساری دنیا کے خلاف اٹھا

وہی مقصودِ خلقت ہے وہی مفہومِ انساں ہے
 محمدؐ کو محمدؐ تک سمجھ لے کس کا امکان ہے
 رسالت اسکا منصب ہے محبت اسکا احساں ہے
 مشیت ہی میں تھا اسلام وہ جب سے مسلمان ہے
 دلِ عارف میں اب تک اُس کے جلوہ سے چراغاں ہے
 فرشتے اب کہیں سمجھے ہیں کیا مفہومِ انساں ہے
 جہادِ زندگی میں کون ایسا مرد میدان ہے
 کہ پیکر میں خدا کی اک امانتِ روحِ انساں ہے
 کہ حیرت میں ہے منطقِ فلسفہ سرورِ گریباں ہے
 رئیسِ محفلِ قدسی امیرِ بزمِ امکان ہے
 کہ آج افلاس کا ہاتھ اور دولت کا گریباں ہے
 شبِ معراج اسکی غیرتِ صبحِ درخشاں ہے
 تبسمِ جس کا ہلکا سا بہارِ صد گلستاں ہے
 چراغاں در چراغاں ہے بہاراں در بہاراں ہے
 جو سہ جائے وہ پتھر ہے تڑپ جائے تو انساں ہے
 یہ نعمت گر نہیں تو منعم و مزدور یکساں ہے
 اُسے جینا بھی آساں ہے اُسے مرنا بھی آساں ہے
 وہی قانونِ فطرت ہے وہی آئینِ قرآن ہے
 کہ ہر اک قوم میں اب روحِ آزادی کی جولاں ہے
 وہ پہلا رزمِ گاوِ حریت کا مرد میدان ہے

اُسی خوانِ کرم کی ریزہ خوار اقوام عالم ہیں
 بنائے وضع جو اس کی مسلمان ہے وہ صورت میں
 کبھی تو سین نے بوسے دیئے تھے جس کے گوشوں کو
 جگہ اسلام نے کر لی خزاں آباد عالم میں
 خدا بھی ایک ہے، قرآن بھی، قبلہ بھی، پیغمبر بھی
 قدم آگے نہیں بڑھتے مقام جاں نثاری میں
 غلط مصرف کیا ہے اُسکے فیضِ علم و حکمت کا
 طلب یکساں ہے لیکن فرق یہ ہے رند و زاہد میں
 ہم اُس کا ذکر سن کر دیکھتے ہیں زندگی اپنی
 ہمیں جذبات کی پستی پہ ہے اب سوچنا واجب
 خبر کیا متصل تھا کس قدر وہ ذات واجب ہے
 بہت سے نفس بالا کر دیئے عیش دو عالم سے
 دیا جس پر خطر صحرا میں درسِ معرفت اُس نے
 بھلا سکتے نہیں دل اُس کی تحریکِ اخوت کو
 بہت حیران تھی دنیا اس اندازِ حکومت پر
 بتایا قوم کو اُس کے سپہ سالارِ اعظم نے
 ابھی انسان سمجھا ہی نہیں تجویزِ امن اُس کی
 اُسے یارب نہ ہو معلوم حالتِ جحیم کے دل کے

اُسی کا اک عطیہ اشتراکی درود درماں ہے
 جو اُسکی راہ پر چلتا ہے اُسکا دل مسلمان ہے
 جو اُس دامن سے ہے لپٹا ہوا جنتِ بدماں ہے
 لہو اُس کے جگر گوشوں کا مفہوم بہاراں ہے
 قیامت ہے کہ پھر ملت کا شیرازہ پریشاں ہے
 زبانیں کہہ تو دیتی ہیں مدینہ کوئے جاناں ہے
 دلوں میں ہے اندھیرا اور آنکھوں میں چراغاں ہے
 کوئی عشقِ نبیؐ میں نالہ کش کوئی غمخواں ہے
 وہ اب تک گنبدِ خضرا سے ملت کا نگہباں ہے
 جو فاراں کی بلندی سے اٹھا تھا یہ وہ طوفاں ہے
 یہ سنتے ہیں کہ نام اُسکا سرِ فہرستِ امکاں ہے
 یہ عالم اُس نے جب دیکھا بہت انسان ارزاں ہے
 وہی تہذیب کا اخلاق کا پہلا دبستان ہے
 چراغِ انسان کے احساس کا پیشکِ فراواں ہے
 کوئی قصرِ حکومت ہے نہ حاجب ہے نہ درباں ہے
 بشر کی موت اُسکی زندگی کی خود نگہباں ہے
 ابھی دنیا کے ہر اک موڑ پر طاقت رجز خواں ہے
 غمِ اسلام کم ہے اور غمِ دنیا فراواں ہے



نعت

(14)

تو جب بھی جلوہ گر تھا اے خوشنما ستارے
تھا ایک ہو کا عالم میں تھا نہ میری ہستی
بے رونقی نہ رونق ویرانہ تھا نہ بستی
گویائی، نے نموشی، ہشیاری تھی نہ مستی
تھا کفر اور نہ ایماں ناطق نہ حق پرستی
تو جب بھی جلوہ گر تھا اے خوشنما ستارے

تاریک تھی سراپا جب تک فضائے عالم
تھی کائنات جب تک مصروف خواب محکم
تھی بحر و بر کی ہستی جب ایک لفظ مبہم
ہاتل کا نہ غم تھا جب تک نصیب آدم
تو جب بھی جلوہ گر تھا اے خوشنما ستارے

تھے حسن و عشق پنہاں آئینہ تھا نہ حیراں
ساکن تھی بزم امکان شہرت تھی اور نہ خواہاں
غم تھا نہ غم کے ساماں، شادی نہ اُس کا عنوان
دل تھا نہ دل کے ارماں، تھا درد اور نہ درماں
تو جب بھی جلوہ گر تھا اے خوشنما ستارے

جب خاک کے پریشاں ڈڑے سمٹ رہے تھے
جب آب و گل کے خلعت رحوں کو بٹ رہے تھے
جب نقشبندِ قدرت کا یا پلٹ رہے تھے
فطرت کی سادگی سے جب رنگ مچھٹ رہے تھے
تو جب بھی جلوہ گر تھا اے خوشنما ستارے

جب گل فروشوں کی مٹی نکھر رہی تھی
 سو شکل سے زمیں کی دولت ابھر رہی تھی
 ترکیبِ عنصری کی دنیا سدھر رہی تھی
 اک اک ورق میں قدرت سو رنگ بھر رہی تھی

تو جب بھی جلوہ گر تھا اے خوشنما ستارے

تقسیمِ عام نے دی جب شمع کو نموشی
 پروانہ کو بتائے آئینِ عشق کو شمشاد
 دی گل کو بے نیازی بلبل کو دل فروشی
 تہذیب نے سکھائی جب ہم کو ستر پوشی

تو جب بھی جلوہ گر تھا اے خوشنما ستارے

آدم کی آنکھ نے جب دیکھیں تری ادائیں
 طوفانِ نوح میں تھیں جب مضطرب فضا میں
 جب قومِ عاد بگڑی الٹی چلیں ہوائیں
 جب مصر کی زمیں پر نازل ہوئیں بلائیں

تو جب بھی جلوہ گر تھا اے خوشنما ستارے

مچھلی کے پیٹ میں تھا یونٹس کا جب کہ مسکن
 پتھر جب آسمان پر ادریس اور سوزن
 بھر خلیل جس دم آتش بنی تھی گلشن
 ابنِ خلیل کی تھی جب زیرِ تیغ گردن

تو جب بھی جلوہ گر تھا اے خوشنما ستارے

داؤد کا تھا نغمہ جب دل ہلانے والا
 موٹی کو غش جب آیا جب ہوش نے سنبھالا

عیسیٰ کی قم کا تھا جب دنیا میں بول بلا
 فاراں کی چوٹیوں پر جس دم ہوا اُجالا
 تو جب بھی جلوہ گر تھا اے خوشنا ستارے
 کعبہ کو جب پہچانے آیا خدا کا لکڑ
 اصنام کی خدائی جب تھی حرم کے اندر
 میدان بدر میں جب چمکی تھی تیغِ حیدر
 بطحا کے چاند سے تھے جب دو جہاں منور
 تو جب بھی جلوہ گر تھا اے خوشنا ستارے
 تکمیل ہو رہی تھی انسانیت کی جس دن
 اک سیل پہ رہی تھی نورانیت کی جس دن
 نعمات بٹ رہی تھیں عرفانیت کی جس دن
 بنیاد اُس نے رکھی وحدانیت کی جس دن
 تو جب بھی جلوہ گر تھا اے خوشنا ستارے
 ممنون صد تماشا ہے تیری زندگی بھی
 کچھ رشک بھی ہے مجھ کو حیرت بھی بیخودی بھی
 تیرے نصیب میں تھی رحمت کی یہ گھڑی بھی
 اللہ تو نے دیکھا وہ نور ایزدی بھی
 تو جب بھی جلوہ گر تھا اے خوشنا ستارے
 اے کاش میں بھی پاتا وہ وقت وہ زمانہ
 مٹ کر بھی سچم بننا میں خاکِ آستانہ
 مٹ اویس ہوتا زندہ مرا فسانہ
 پھر دل سے کیوں نکلتا یہ دل شکن ترانہ
 تو جب بھی جلوہ گر تھا اے خوشنا ستارے



نعتِ فارسی

(تضمین بر اشعار حضرت تئناسندیلوی مرحوم)

(15)

اے نورِ چراغِ آفرینش اے روحِ نفاخِ آفرینش
 اے نازِ دماغِ آفرینش اے صدرِ ادناغِ آفرینش
 اڈل گلِ بارغِ آفرینش
 نشائے محبت تو باشد مقصودِ حکایت تو باشد
 موضوعِ نبوت تو باشد تبلیغِ رسالت تو باشد
 مفہومِ بلاغِ آفرینش
 از روئے تو صبح یافت تنویر و ز زلف تو شب نمودہ تحریر
 تو جاں مصوری بہ تصویر از شمع زرخ تو دست تقدیر
 بر کرو چراغِ آفرینش
 یک صحبت مختصر نہ بودے ایں شام کجا سحر نہ بودے
 ما یچ و زما خبر نہ بودے مقصود توئی دگر نہ بودے
 گم سمشیرِ سراغِ آفرینش
 نظم تو نظامِ اہل دانش آئین تو لالیقِ پرستش
 فکر تو پناہ سستی و کوشش شرع تو فروغِ چشمِ بینش
 دین تو فراغِ آفرینش
 سرست جمالِ حسنِ فطرت محمود کمالِ صنع و حکمت
 اے در تلبے بیمِ محبت از صافی ہادۂ ولایت
 در نعتِ دماغِ آفرینش
 چارہ گر دردِ صورتِ توست درمانِ مرضِ حکایتِ توست
 ایں امن و سکونِ بدولتِ توست قربانِ توام کہ رحمتِ توست
 مرہمِ درِ داغِ آفرینش



نعت

(16)

کیا کام کیا فکر نے مدحِ نبویؐ میں
 وصلِ ابدی میں ہے نہ سحرِ ازلی میں
 آزاد ہوں میں وسعتِ عشقِ نبویؐ میں
 یہ نام محمدؐ یہ اندھیرے کا اُجالا
 صدقے صنم ہند و حنا دیدِ عجم ہیں
 اک فیصلہ کن شان سے بھیجا ہے خدا نے
 مذموم تمدن کے صنم توڑے ہیں اس نے
 نکوئی ہے علم اس کا جو کہلاتا ہے اُمّی
 اک نقطہ توحید سے ہے ربطِ دو عالم
 کیا ہوتا ہے مافوقِ بشر سوچ رہا ہوں
 تفریق پہ کس نے مجھے مامور کیا ہے
 خالق کی مشیت پہ بھی کر ہی لیا قبضہ

اور آگ لگادی ہے مری تشنہ لبی میں
 احساس جو ہے عشقِ محمدؐ کی خودی میں
 الجھے ہوئے ہیں تنگ نظر بولہبی میں
 سرنامہ آیات ہے آیاتِ جلی میں
 اللہ کی قدرت ہے لباسِ عربی میں
 قرآن بھی تلوار بھی ہے دستِ قوی میں
 اک اور اضافہ یہ کیا بت کھکنی میں
 یہ بات نہ آئے گی کبھی ذہنِ غبی میں
 کونین سے آگے ہے وہ اس نکتہ رسی میں
 شامل وہ نہیں سہو و خطاے بشری میں
 کیوں فرق کروں عشقِ خدا عشقِ نبیؐ میں
 کیا آگئی انسان خدا ساز کے جی میں

اے عجم میں ہوں شاعرِ دربارِ رسالتؐ
 کیا شک ہے کسی کو مری تصویر کشی میں

